


❀ श्रीश्रीगौरहरिर्जयति ❀

ग्रन्थरत्नत्रयम्

श्रीवृन्दावनदासेन विरचितं ब्रह्माण्डपुराणोक्तश्रीकृष्ण-

शताष्टोत्तरस्तोत्रस्य श्रीगौतमीयतन्त्रोक्तश्री-

गोपालस्तवराजस्य च भाष्यम् ।



प्रकाशकः—

बाबा कृष्णदासः

कुसुमसरोवरनिवासी (मथुरा)

धनयादशमी }
वत्-२०१७: }



{ मूल्यम्
{ अर्द्धरुप्यकम्

॥ श्रीश्रीगौरहरिर्जयति ॥

अस्ति निखिलब्रह्माण्डेषु भगवच्छ्रीगोविन्ददेवस्य प्रशास-
यितृत्वम् । सर्वावतारकारणस्वरूपः यः समस्तसुखारामे परम-
धाग्नि रमोन्माजभूतनाथादिवन्दितरजःकणिकासौभाग्ये गोलोक-
वैचित्र्ये श्रीवृन्दावने योगपीठे स्वर्णरत्नमयसिंहासने कल्पवृक्षाणां
सुशितलच्छाये इन्दिरादिनृग्यसौन्दर्यनखाञ्चलद्युतिभिः व्रज-
किशोरीघटाभिः नित्यतया विराजितः लीलारसास्वादं करोति
स्म । सच्चिदानन्दधनः सः गोविन्दः कदाचित् वज्रनाभेण लीलया
विग्रहरूपेण कदा वा श्रीरूपगोस्वामिना दर्शनानन्दप्रदानेन निज-
भक्ताणां प्रतिपालयितुं तेनैव रूपेण प्रगटोऽभूत् । आगमनिगम-
कर्तारः महर्षयः यं गोविन्दं अष्टादशाक्षरदशाक्षरादिमन्त्रैरर्च-
यितुं विधिपरिदर्शयन्ति स्म, तन्नाममन्त्रजपादिकं तत्प्राप्तेः महदुपायः
तन्मन्त्रजपान्ते तच्छ्रुताष्टोत्तरनामपठनं तथा तत् स्तवस्य पाठं
कृत्वा जपादिसमये ध्यानमितिद्वयं परमावश्यकं द्वयमेव मन्त्रांगम् ।
ययोर्विना मन्त्रजपं निष्फलं स्यात् । गोपालमन्त्रविधायकं मूलग्रन्थं
गौतमीयतन्त्रम् । तत्रैव ध्यानादिप्रसंगे गोपालस्तवराजोऽयं वि-
द्यते, शताष्टोत्तरनामस्तोत्रं ब्रह्माण्डपुराणे च । गौरांगमहाप्रभु-
वीथिपथिकवरः निगमागमज्ञातचरः छन्दःकौस्तुभग्रन्थकारः श्री-
राधादामोदरशिष्यप्रवरः गोविन्दभाष्यकर्तृवलदेवविद्याभूषण-
पादस्य गुरुभ्राता श्रीवृन्दावनदासोऽयं द्वयोर्वोधगम्यार्थं स्वसम्प्र-
दायानुसारिणा भाष्यं कृतवान् । 'लुक्कायितरूपेण स्थितौ यौ'
भाष्यग्रन्थौ साम्प्रतं वृन्दावनस्थराधारमणधेरानिवासिनः श्री-
नीलमणिगोस्वामिनः सकाशात् स्वर्णरत्नयोर्वृष्टिरिव प्राप्ता
अभूताम् । गोपालस्तवराजभाष्यस्य लिपीरेका श्रीयमुनादल्लभ-
गोस्वामिनः ग्रन्थागारतः प्राप्ता । शताष्टोत्तरभाष्यस्य गोपीनाथ-
वागनिवातिना श्रीपुरुषोत्तमदासबाबाजीमहाराजेन पाण्डुलिपिं
कृत्वा प्रदत्तम् । प्रभुक्रपातः द्वौ प्रकाश्यतां प्राप्ता च । श्रीगोपाल-
मन्त्रराजस्योपासकाः इमौ भाष्यौ परिशीलयन्तु एषा सम महती
आशा ।

कृष्णदासः

श्रीश्रीगुरुगौराङ्गो जयतः ।

श्रीब्रह्माण्डपुराणोक्त- श्रीकृष्णाष्टोत्तरशतनामस्तोत्रम् ।

श्रीकृष्णाय नमः ।

लक्ष्मीवान् प्रणतैकबन्धुरतसीपुष्पप्रभश्चिद्धनो
राकाचंद्रमुखः सरोजनयनो गांगेयगौरांबरः ।
सर्वेशो जगदेकहेतुरखिलैः शक्तित्रयैः सेवितः
स्वाचिर्ध्वस्ततयाः समस्तफलदो जीयात्स कृष्णः प्रभुः ॥
नित्यं निवसतु हृदये चैतन्यात्मा मुरारिर्नः ।
निरवद्यो निर्वृतिमान् गजपतिरनुकम्पया यस्य ॥
अष्टोत्तरशतनाम्ने नमो नमः कृष्णदेवताय स्तुतात् ।
पठिताद्यस्माल्लोकः श्रुताच्च निखिलामवाप्नुयात् सिद्धिम् ॥

श्रीकृष्णो जयति ।

श्रीधरण्युवाच

शेष शेष महाबाहो धृतास्मि तव मूर्धनि ।

पूतास्मि कृत-कृत्यास्मि त्वयैव विधृता पुरा ॥१॥

भगवद्गीतामुपनिषदमर्जुनः श्रुत्वा तदा भगवतो गुण-
कर्माणि नित्यानि विनिश्चित्य तैः प्रवृत्तिनिमित्तैरष्टाधिकानि शत-
नामानि तस्य निवबन्ध स्वनित्यपाठाय तत् प्रेमणोल्लसन् । भगवत्
प्रियं शेषदेवंप्रति श्रावयामास । तान्येव श्रोतुं श्रीवराहभगवन्महिषी

भूदेवी शेषं पृच्छति । शेष शेषेत्यादरनिर्भराद्वीप्सा तव मूर्धन्यहं
धृतास्मि, परमभक्तस्य ते स्पर्शदिहं पूतास्मि त्वत् कृताद्वारणादहं
कृतकृत्यास्मि निखिलधारणे क्षमास्मि अन्यथा पातालांभसि
निमग्ना स्यामीत्यर्थः । त्वयैवेति यथेदानीमाधारयसि तथा पुरा
पूर्वसृष्टौ च त्वमेवमाधृतवानित्यर्थः ॥१॥

नानाचलाम्बुधि-प्राणतीर्थ-लोकवनैर्युता ।

पञ्चाशत् कोटि-विस्तीर्णा त्वयाहं लीलया धृता ॥२॥

त्वया धृताहं किंभूतेत्यत्राह नानेति । नानाविधैरचलै-
हिमवद्विध्यादिभिरसंख्यैर्गिरिभिः, अम्बुधिभिः सप्तभिः समुद्रैः,
प्राणैर्देव-मानवादिभिरसंख्यैर्जीवव्यूहैः तीर्थैर्गंगा-गया-पुष्करा-
दिभिः, लोकैर्बह्वैर्वैदेवैर्नैश्च दण्डकाद्यैर्युता विशिष्टा पञ्चाशत्
कोटियोजनतया विस्तीर्णाहं त्वया शेषेण लीलयाऽश्रमेण धृतेति
कस्ते बलं शक्नुयाद्वक्तुमित्यर्थः ॥२॥

सहस्रमौलिमुकुटा नादारत्नाद्यलंकृता ।

बहुवर्णमयी चित्रा जाताहं जगतीतले ॥३॥

सहस्रमौलिर्महाविष्णुर्मुकुटं यस्याः सातद्ब्राह्मित्यर्थः ।
बहुवर्णमयी नीलपीतादिरूपसप्तकयुता “वर्णो द्विजादौ शुक्ला-
दाविति विश्वः” चित्रा नानाचलादिमत्तयात्याश्चर्यरूपा । “चित्रं
तु कर्बुराठयोस्त्रिष्विति” श्रीधरः । जगतीतले ब्रह्माण्डेऽहं सहस्र-
मौलिना जाता सृष्टा । जगती जगतिदमायां छन्दो भेदे जनेपि
चेति श्रीधरः ॥३॥

महावराहेण पुरा दंष्ट्राग्रेण क्वचिद्धृता ।

धृता त्वयाति विस्तीर्णा शिरोभिर्लीलया सदा ॥४॥

क्वचिद्धिररायाक्षवधावसरे महावराहेण भगवता पाताला-
म्भसि निमग्नाहमुद्धृत्य स्वदंष्ट्राग्रेण शशिना लाञ्छनकलेव

धृता । त्वया तु सदैव शिरोभिर्धृताहमिति तव मयि महानु-
पकारः ॥४॥

मम भारवतारार्थमवतीर्णो विष्णुना ।

सह त्वमवतीर्णोसि सर्वदा सर्वमूर्तिषु ॥५॥

शेषं स्तौति ममेति द्वाभ्याम् । रावणाद्यैः कंसाद्यैश्च दुष्टै-
र्भरिभूतेर्यदा यदा पीडिताहमभूवं तदा मद्भारोत्तारायावतीर्णो
विष्णुना श्रीरघुनाथेन श्रीकृष्णेन च सह त्वं च मद्भारोत्तारार्थ-
मवतीर्णोसि । सौमित्रि-रौहिणेयवपुर्मत्कृपालुः । वर्तमानसामीप्ये
वर्तमानवद्वेति सूत्राद्भूतेपि लट् । न केवलं द्विरेव तवावतारः,
अपितु सर्वमूर्तिषु श्रीनृसिहादिषु चावतारत्सु सर्वदैवेति नित्यं तत्
साहित्यं सूचितम् । यद्यपि शेषो गरुड-विष्वक्सेनादिवन्नित्यमुक्त-
स्तत्पार्षदो जीव एव सौमित्रि रौहिणेयश्च संकर्षणो व्यूहः परेश-
स्तथापि तदभेदस्तदावेशादेव । एतच्च तस्यैव शासनादित्यादिना
व्यञ्जयिष्यति ॥५॥

शय्यासन-परिधान-पादुका-छत्र-चामरैः ।

किं ना भूस्तस्य देवस्य मूर्तिभेदैश्चमूर्तिषु ॥६॥

तेन सहावतारे हेतुत्वेनाह शय्येति । तस्य देवस्यमूर्ति-
ष्ववतरन्तीषु शय्यादिभिर्मूर्तिभेदैस्त्वं तस्य किमुपकरणं नाभूरपि
तत् शय्यादि-रूपं सर्वमभूरित्यर्थः । अतस्तेन सार्धं सर्वदैव तवा-
वतारः सिद्धः ॥६॥

धरण्या देवदेव्या च सादरं पृच्छमानया ।

इत्थं निगदितः शेषः प्रणम्य प्रत्युवाचताम् ॥७॥

देवदेव्या श्रीवराहपट्टमहिष्या धरण्या सादरं स स्तवं
यथा भवतीत्यं पृच्छमानया कृतप्रश्नया निगदितः शेषः धरणीं
प्रत्युवाच । स्तुतिस्तस्याः समुदीरयन् ॥७॥

श्रीशेष उवाच

विश्वम्भरे नमस्तुभ्यं विश्वोत्पादनसाधने ।

विश्वात्मकाग्रमहिषि विश्लोकनमस्कृते ॥८॥

विश्वानि सर्वाणि विभर्षीति विश्वम्भरा, तत्संबोधने हे भूदेवि ! “भूभूमिरचलानन्ता रसा विश्वम्भरा स्थिरे”त्यमरः । तुभ्यं मे नमोस्तु । विश्वेषां प्राणिनां यदुत्पादनं जननं स्वामिनश्चि कीर्षितं तत् साधयसीति तत् संबोधने तथा । त्वदधिष्ठितायाः पृथिव्याः परिणामः खलु प्राणिनां काय-निकाय इति भावः । विश्वात्मकस्य श्रीवराहस्य विष्णोरग्रगण्या महिषी कृताऽभिषेकाराज्ञी त्वमसि तत् संबोधने तथा ॥ ८ ॥

त्वं माता सर्वभूतानां मन्दानां मादृशामपि ।

भर्ता कर्ता नियन्ता च साक्षान्नारायणो विभुः ॥९॥

यतस्त्वं जगत्पितु विष्णोर्महिषी, अतः सर्वभूतानां मातासि । मादृशामपि मन्दानामिति भक्त्युत्थादैन्यादुक्तम् । साक्षान्नारायणस्त्वत्पतिर्वराहदेवः सर्वभूतानां भर्ता पालको धारकश्च कर्ता जनको नियन्ता च संकल्पेनैव भवति । विभुर्व्यापी ॥९॥

तस्यैव शासनाद्देवि तद्बलात्त्वां वसुन्धरे ।

वहामि वरदे नित्यमाज्ञापय करोमि किम् ॥१०॥

तस्यैव सर्वेशस्य नारायणस्य शासनादाजगत्तद्बलात्तस्यैव सामार्थ्यात्तप्तायः पिरुड न्याये तमपि संक्रातान्नित्यमुक्तस्तद् भृत्यो जीवोप्यहमुक्तलक्षणां त्वां पुष्पगुच्छवद्वहामि मूर्ध्नि धारयामि । तद्बलेन विना त्वामहं वोढुं कथं क्षमः । हे वसुन्धरे ! हे वरारोहे ! सुश्रोणि त्वमाज्ञापय किमहं करोमि कुर्याम् ॥१०॥

श्रीधरण्युवाच

कृष्णावतारे रोहिण्यां रामेणापि त्वया सह ।

अलंकृतं जन्म पुंसामपि नन्दव्रजौकसाम् ॥११॥

शेषेणैवमुक्ता धरण्युवाच कृष्णेति । रोहिण्यां जातेन रामेण
बलदेवेन त्वया त्वदंशिना सह स्वयं भगवतः कृष्णास्यावतारे सति
नन्दव्रजौकसां पुंसां जन्मालंकृतम् । अपिना तदन्तिकस्यानां
तत्रागतानां च । त्वदंशिरामसमवेतस्य कृष्णस्य दर्शनादिना ते
सर्वे सफलजन्मानोऽभूवन्निति ॥११॥

तस्य देवस्य कृष्णस्य लीलाविग्रहधारिणः ।

जयोपाधिनिमित्तानि सन्ति नामान्यनेकशः ॥१२॥

तद्गुण-कर्म-संबद्धानि तन्नामानि संश्राव्य मज्जन्म-सफलं
कुर्विति भावेनाह तस्येति । देवस्य सर्वाराध्यस्य प्रदीप्तस्यानन्द-
मत्तस्य विचित्रक्रीडस्याति-मनोज्ञस्य दुर्वृत्तान् जिघांसोः कृष्णस्य
मद्भर्तुर्वराहस्याप्यंशिनः लीलाविग्रहं क्रीडाविस्तारं क्रीडाविभागं
क्रीडासंग्रामं विधास्यतीति तस्य । “विग्रहः समरे काये विस्तार-
प्रविभागयोरिति” विश्वः । गोकुलादिस्थानभेदात् क्रीडाहि
विभक्तास्तेन धृताः । जयोपाधयः प्रवृत्तौ निमित्तानि येषां तथा
भूतान्यनेकानि बहूनि नामानि तस्य सन्ति । जयाः पराक्रमाः ।
उपाधयो रहस्यलीलाः । उपाधिक्येनाधीयतेऽर्प्यते मनराभिरिति
निरुक्तेः । उपसर्गधोः किरिति सूत्रादाङ्पूर्वाद्धात्रो किः प्रत्ययः

मुख्यानि तेषु नामानि श्रोतुकामा चिरादहम् ।

तत्तानि ब्रूहि नामानि वासुदेवस्य वासुके ।

नातः परतरं पुण्यं त्रिषु लोकेषु मे ववचित् ॥१३॥

तेषु मध्ये यानि नामानि मुख्यान्यतिप्रसिद्धानि तान्यहं
चिरात् श्रोतुकामास्मि । वासुदेवस्य वेदवादेषु निवसतो भगवतः
कृष्णस्य, हे वासुके शेषदेव ! यद्यपि सहस्र-शिरा नागाधिपः शेषः
सर्पाधिपादेकशिरसो वासुकेरन्यस्तथापि सौहार्दातिशयेन तस्य

तदभेदोपचारात्तन्नाम्ना संबोधनमिति व्याख्यातारः । नात इति ।
अतः कृष्णनाम श्रवणात् परतरमतिश्रेष्ठं पुण्यं शुद्धिकरं कमनीय-
तमं वस्तु त्रिषु लोकेषु मे क्वचिन्नास्ति पुण्यं तु चावंपीत्यमरः

श्रीशेष उवाच

वसुन्धरे वरारोहे जनानामाशु मुक्तिदम् ।

सर्वमङ्गलमूर्धन्यमणिमाद्यष्टसिद्धिदम् ॥१४॥

एवं धरण्या प्रेरितः शेषोऽतिहृष्टो बक्ष्यमाणस्याष्टोत्तर-
शतनाम्नः स्तोत्रस्य महिमानं तदेकनाम-फल-कीर्तनेनाह वसुन्धरे
इति त्रिभिः । आशु पाठमात्रेणैव मुक्तिदम् । “कृष्णः कृष्णः
कृष्णः इत्यन्तकाले जल्पन् जन्तुर्जीवितं यो जहाति । आद्यः शब्दः
कल्पते तस्य मुक्तये ब्रीडा-नम्रौ तिष्ठातोद्वा वृणस्थावित्यादि”
स्मरणात् । सर्वेषां मङ्गलानामग्निहोत्रदर्श-पौर्णमासादीनां मूर्धन्यं
प्रधानभूतं कृष्णनाम्नैव तेषामंगवैकस्यपरिक्षयादुक्तफलोदयाच्च ।
“यस्य स्मृत्या च नामोक्त्या तपोयज्ञ-क्रियादिषु । न्यूनं संपूर्णता-
मेति सद्यो वन्दे तमच्युतमित्यादि” स्मरणात् । स्फुटमन्यत् ॥१४॥

सर्वापराधकोटिघ्नं सर्वतीर्थफलप्रदम् ।

समस्त-जपयज्ञानां फलदं पापनाशनम् ॥१५॥

सर्वेषां नामि विषयाणां नाम विषयाणां चापराधा नामा-
वृत्त्या जातानां कोटि हन्तीति तत् । एवमुक्तं पादुमे नारदं प्रति
सनत्कुमारेण “सर्वापराधकृदपि मुच्यते हरिसंश्रयः । हरेरप्यपरा-
धान् यः कुर्याद्विपदपांसुनः । नामाश्रयः कदाचित् स्यात् तरत्येव
स नामतः । नाम्नोपि सर्वसुहृदोत्थपराधात् पतत्यधः । नामापराध
युक्तानां नामान्येव हरन्त्यधम् । अविश्रान्ति प्रयुक्तानि तान्येवार्थ
कराणि यदिति” । समस्तानां जपयज्ञानां वेदजपानां फलदं तत्

सारत्वात् । “मधुरमधुरमेतन्मङ्गलं मङ्गलानां सकलनिगमवल्ली-
सत्फलं चित्स्वरूपमि”त्यादि स्मरणात् । पापानां निखिलानां
नाशकम् । “कृष्णेति मङ्गलं नाम यस्य वाचि प्रवर्तते । भस्मी
भवन्ति तस्याशु महापातक कोटय इत्यादि स्मृतिभ्यः ॥१५॥

सहस्रनाम्नां पुण्यानां त्रिरावृत्त्या तु यत्फलम् ।

एकावृत्त्या तु कृष्णस्य नामैकं तत् प्रयच्छति ॥१६॥

अथासाधारणं प्रभावमाह सहस्रेति । भारतोक्तानां पादमो-
क्तानां च विष्णुसहस्रनाम्नां त्रिरावृत्त्या यदभ्युदयनिश्चयसलक्षणं
फलं तत् कृष्णस्यैकं नाम प्रयच्छति । कृष्णावतारसंबन्धे तत्
स्तोत्रगतमेकमेव नाम एकावृत्त्या सकृदुच्चरितं सन्नामापराध-
शून्याय तदुच्चारकाय ददाति । “अपराधविमुक्तोहि नास्मि यत्नं
समाचर । नाम्नैव तव देवर्षे सर्वं सेत्स्यति नान्यत” इति पादम्
एवं तं प्रति तद्वाक्यात् । नत्वत्र त्रिरावृत्तस्य सहस्रनाम्नः फल-
मेकावृत्त-कृष्णनाम्नः पठितम् । पादमेत्वेकावृत्तस्य सहस्रनाम्नः
फलं रामनाम्नः पठ्यते । “विष्णोरेकैक-नामापि सर्ववेदाधिकं
मतम् । तादृग् नाम सहस्रेण रामनाम समं स्मृतमिति” । “राम
रामेति रामेति रामे रामे मनोरमे । सहस्रनाम तत्तुल्यं रामनाम
वरान्ने” इति च । “तारकाज्जायते मुक्तिः प्रेमभक्तिस्तु पारका-
दिति” च तत्रैवोक्तम् । किं कृष्ण रामयोस्तन्नाम्नोश्च किञ्च-
दन्तरमस्तीति चेदुच्यते । नैवास्त्यन्तरम् । तथापि शक्तिव्यक्ति-
तारतम्यादिदं पठन्ति । अनन्यापेक्षिरूपे कृष्णे निखिल-शक्ति-
व्यक्ते स्वनाम्नो महिमा तथोक्तः । तस्यैवानभिव्यक्ताखिलशक्तेः
रामत्वे सति तन्नाम्नो महिमेत्यमुच्यते न तु वस्तुभेदगन्धः । नत्वत्र-
त्यानां केषांचिन्नाम्नां तेषु तेषु च सत्त्वादे तत् पद्यगतो महिमा न
सङ्गच्छते इति चेदुच्यते । तदानुपूर्वी घटितादे तदानुपूर्वी घटित-

मन्यदेव स्मृतिपरिदृष्ट-श्रुतिवाक्याद्भगवद्वाक्यान्तराद्भगवद्गीत
वच्च । तत्र विलासत्व-व्यूहत्वादि-विशिष्टस्य कृष्णस्य नामान्यत्र
तु कृष्णत्वेनैव विशिष्टस्य तस्येति भेदाभावेऽपि भेद-व्यवहारः
सत्ता सतीकालः सर्वदास्तीत्यादिवद्विशेषबलादभ्युपेयः । अत्रा-
धिकजिज्ञासा चेत् कृष्णसन्दर्भ-भाष्यपीठकादिकं द्रष्टव्यम् ॥१६॥

तस्मात् पुण्यतमं चैतत् स्तोत्रं पाप-पलायनम् ।

शृणु देवि प्रक्षयामि नामनामष्टोत्तरं शतम् ॥१७॥

तस्मादिति । उक्त-माहात्म्यवृन्दाद्धेतोः पुण्यतममति-
शुद्धिकरमतिरम्यं च । स्फुटार्थमन्यत् ॥१७॥

ॐ श्रीकृष्णाष्टोत्तरशतनाम्नामनुष्टुप् छन्दः । शेषो भगवानृषिः ।

श्रीकृष्णः परमात्मा देवता । क्लीं कमलानाथेति शक्तिः ।

मम श्रीकृष्ण-प्रसाद-सिद्धयर्थे जपे वित्तियोगः ।

ॐ श्रीकृष्णः कमलानाथो वासुदेवः सनातनः ।

वासुदेवात्मजः पुण्यो लीलामानुषविग्रहः ॥१८॥

स्तोत्रस्य छन्द आदीन्याह । ओमित्यादि प्रकटार्थम् ।
ओमिति । अस्य स्तोत्रस्यादा वन्ते च प्रणवोस्ति । एवमाह मनुः-
ब्रह्मणः प्रणवं कुर्यादादावन्ते च सर्वदा । क्षरत्यनोक्तं पूर्वं पर-
स्ताच्च विशीर्यत इति । ब्रजो मथुरा द्वारका चेति त्रिधामा कृष्णः
स्वयं त्वसाम्यातिशयस्वधीश इति स्मरणात् । त्रिधाम्नस्तस्य
नामान्यत्र वर्णयानि बोधयानि । तानि यथा श्रिया महालक्ष्म्या
राधया विशिष्टः कृष्णः श्रीकृष्णः । पुरुषबोधिण्या-“गोकुलाख्ये
माथुरमण्डलेः” इत्यारभ्य “द्वे पार्श्वे चन्द्रावली राधिका” चेत्यु-
क्त्वा यस्या अंशे ॥

लक्ष्मी दुर्गादिका शक्तिरित्य”भिधानात् । “देवी कृष्ण-
मयी प्रोक्ता राधिका परदेवता । सर्वलक्ष्मीमयी सर्वकान्तिः

सम्मोहिनी परेति” गीतमीयवचनात् । “निरस्त-साम्यातिशयेन
 राघसा स्वधामनि ब्रह्मणि रंस्यते नम” इति श्रीशुकोक्तेश्च ।
 कमलाया रुक्मिण्या नाथः स्वामीति कमलानाथः । “राघवत्वेऽ-
 भवत् सीता रुक्मिणी कृष्ण-जन्मनीति” श्रीविष्णुपुराणात् ।
 विशुद्ध-सत्त्वाविर्भावित्वाद्वादेषु वेद्य तथा स्थितत्वाद्वा वासुदेवः ।
 “सत्त्वं विशुद्धं वसुदेवशब्दितं तदीयते तत्र पुमानपावृत” इति
 श्रीभागवतात् । “वसनादेव वादे च वासुदेवेति शब्दित इति”
 श्रीहरिवंशाच्च । सत्त्व-बुभुत्सु कथावादः । नित्यैक-रस-स्वरूप-गुण
 विभूतिकत्वात् सनातनः । “शाश्वतश्च ध्रुवो नित्यं सदातनः
 सनातन” इत्यमरः । वसुदेवस्यानकदुःदुभेरात्मनश्चित्तादप्रच्युत-
 स्वभावतया देवक्यां जायत इति वसुदेवात्मजः । “ततो जग-
 न्मङ्गलमच्युतांशं समाहितं शूरसुतेन देवी । दधार सर्वात्मकमात्म-
 भूतं काष्ठा यथानन्दकरं मनस्त” । “देवक्यां देव-रूपिण्यां विष्णुः
 सर्व-गुहाशयः । आविरासीद्यथा प्राच्यां दिशीन्दुर्वि पुष्कल” इति
 श्रीभागवतात् । पुनाति स्मर्तृनिति पुण्यः । पुत्रोयस्मुग्धस्त्र श्चेति
 स्मरणात् । लीलानुरक्तो मानुषो मनुष्य-सन्निवेशी मनुष्य-चेष्टा-
 बहुलश्च विज्ञानानन्दधनो विग्रहो यस्य स लीलामानुषविग्रहः ।
 शाकपार्थिवादित्वान्मध्यमपदलोपीसमासः । मानुषेषु भव मानुषं
 मनुष्य-संस्थानं मनुष्य कर्म च । ऋग्यनादित्वादण् छापवादः ।
 तद्योगाद्विज्ञानानन्दोपि विग्रहो मानुषः । श्रुतिश्च- “सत्पुण्डरीक-
 नयनं मेघाभं वैद्युताम्बरम् । द्विभुजं मौनमुद्राढ्यं वनमालिनभी-
 श्वरम्” । “तमेकं गोविन्दं सच्चिदानन्दविग्रहमिति” । स्मृतिश्च-
 “यत्रावतीर्णं कृष्णारूपं परंब्रह्म नराकृतीति” । न हि नराकारः
 स्वर्ण-पिण्डो नरः । सच्चिदानन्दविग्रह इति वक्ष्यति ॥१८॥

श्रीवत्सकौस्तुभधरो यशोदावत्सलो हरिः ।

चतुर्भुजात्तत्रासि-गदा-पद्माद्युदायुधः ॥१९॥

श्रीवत्सकोस्तुभावसाधारणौ नित्यं धरतीति तथा । यशोदा
जननीत्वाद्वत्सला यत्र स यशोदावत्सलः । “नन्द-गोप-गृहे जातो
यशोदा-गर्भ-संभव” इत्यादि-पुराणे नारदोक्तेः । यशोदायां
मातरि वात्सल्याच्च तथेत्यपरेस्मृतं-पाप-हरणाद्धरिः । ‘हरति
स्मृतृणां पापं ततो हरिरिति स्मृत इति’ हरिवंशे हरवाक्यात् ।
मनोहरत्वाद्देव्येके । चतुर्भिर्भुजैरात्तानि गृहीतानि चक्रादीन्युद्यता-
न्यायुधानि येन सः । दुष्टनिघाताय सर्वदोद्यत इत्यर्थः ॥१६॥

देवकीनन्दनः श्रीशो नन्दगोप-प्रियात्मजः ।

यमुनावेग-संहारी बलभद्र-प्रियानुजः ॥२०॥

देवकीं जनयित्रीं प्रहर्षयन् देवकीनन्दनः । श्रीणां नित्य-
प्रियाणां बलवीनां पट्टमहिषीणां च स्वामीति श्रीशः । “गोप्यो
लब्ध्वा-च्युतं कान्तं श्रिय एकान्तवल्लभम्” । “सक्ष्मी-सहस्रशत-
संभ्रम-सेव्यमानं गोविन्दमादिपुरुषं तमहं भजामीति” स्मरणात्
“रेमे रमाभिर्निजकामसंप्लुत” इति स्मरणाच्च । नन्दगोपस्य
व्रजेश्वरस्य प्रियः प्रीतिकर्ता चासावात्मनस्तचित्ताद्यशोदायां तत्
पत्न्यां जातश्चेति तथा । “नन्दस्वात्मज उत्पन्ने जाताह्लादो
महामनाः, ‘पशुपा-ङ्गजाय’ ‘गोपिका-सुत’ इत्यादि वाक्यात् ।
नन्विह यशोदायां देवक्यां च कृष्णस्य जन्मोक्तं तदिदं स्फुटार्थ-
विरुद्धमिति चेन्मैवम् । “निशीथे तम उद्धूते जायमाने जना-
दर्दने । देवक्यां देव-रुपिण्यामित्यादिना” मुनीन्द्रेणाप्युभयत्र
तज्जन्मनोभिधानात्, देवक्यां यशोदायां जनार्दने जायमाने सति
देवक्यां देवकमुतायां विष्णुराविरासीदिति तत्रार्थः ।
यशोदानी देवकीत्युच्यते । अस्माकं पूर्वाचार्याणामिदमेव मतम् ।
“द्वे नाम विनन्दभार्याया यशोदा देवकीति चे” त्यादिपुराणात् ।
“यशोदा ननन्दतनी च जातं परमबुध्यत । न तल्लिगं परिश्रंता

निद्रयापगतस्मृति”रित्यग्रे स्फुटी-करणाच्च । नन्दपत्नी च परं
परेशं स्व-गर्भाज्जातमबुध्यत । तस्य वसुदेवागमादेर्लिंगं चित्तं
नाबुध्यत । तत्र हेतुः परीत्यादिः । एवं च नन्दस्त्वात्मज इत्या-
दिकं सूपपन्नम् । उपगुह्यात्मजामित्यादिवद्गौणात्मजत्वशंका च
निरस्ता । तस्मिन् यशोदासुते देवकीसुतस्यैक्यात्तदेकस्य तस्य
मथुरादौ गमनादन्तरान्तरा व्रजे चागमनात् स्फुटार्थेऽपि न संशय-
लेशः । एकस्यानेकतयाभिव्यक्तिः पुनरैक्यं च रासे ब्रह्ममोहनादौ च
प्रसिद्धेः । देव-रूपिण्यामित्युक्तेस्तद्गर्भसंबन्धोऽपि हरेर्न दोषा-
वहः । यमुनाया वेगं प्रवाहं संहरति वेणुनादेन स्तंभयतीति
तथा । क्वचिद्विष-संहारीति पाठः । यमुनातः कालिय-गरलाप-
नयनात्तथा । “तदैव सामृतजला यमुना निर्विषाभवत् ।
अनुग्रहाद्भूगवतः क्रीडामानुष-रूपिणा” इति श्रीशुकोक्तेः । बल-
भद्रस्य प्रियश्चासावनुजश्चेति तथा तदतिवात्सल्यपात्रमि-
त्यर्थः ॥२०॥

पूतना-जीवित-हरः शकटासुर-खण्डनः ।

नन्दव्रज-जनानन्दी सच्चिदानन्द-विग्रहः ॥२१॥

अति-मनोज्ञां मूर्तिमति-वत्सलतां च कृत्रिमां प्रकटयन्त्याः
कंसेन प्रेषितायाः कपटिन्या राक्षस्याः पूतनाया निहन्तासंख्य-
तोकाया विषयुक्तं स्तब्धं ददानाया जीवितं प्राणं हरति स्तन्येन
साकमाकर्षति धात्री वेश-मात्रेण परितुष्टस्तस्यै धात्री-गतिं प्रय-
च्छन्निति तथा । “अहो बकीयं स्तनकालकूटं जिघांसयापायय-
दयसाध्वी । लेभे गतिं चात्र्युचितां ततोऽन्यं कं वा दयालुं शरणं
व्रजेमेति” श्री भागवतात् । शकटाविष्टं कंसभृत्यमसुरं प्रवाल-
मृदुनाङ्घ्रिणा स्पृशन् खण्डयति निरस्यंस्तदविद्यामिति तथा ।
नन्दस्य स्वपितुर्व्रजनाथस्य व्रजे निवसतो जनानानन्दयितुं शीलं

यस्मै स तथा । “तस्मान्मच्छरणं गोष्ठं मन्नाथं मत्परिग्रहम् ।
गोपायेस्वात्म-योगेन सोयं मे व्रत आहित इति” तत् संकल्पवा-
क्यात् । संश्चासौ चिन्नासावानन्दश्चेति तथा-भूतो विग्रहो यस्य
सः । यद्यपि देहदेहिभेदो न हरौ तथापि विशेष-सामर्थ्या-
त्तद्व्यवहारः । पुनः कर्मधारयो वा ॥२१॥

नवनीत-विलिप्तांगो नवनीतनटोऽनघः ।

नवनीत-लवाहारो मुचुकुन्द-प्रसादकृत् ॥२२॥

नवनीतैर्भुक्तावशिष्टैर्विलिप्तानि मुखोदरकररूपाण्यङ्गानि
यस्य सः । मथनेन दध्नो विनिर्गमस्तत्-सारांशो नवनीतम् ।
“दधिसारं नवनीतमिति” हलायुधः । नवनीताय दधीनि मथ्ना-
तीर्भवंल्लवीभिः प्रलोभितो नटति नृत्यतीति नवनीतनटः । गो-
पीभिः स्तोभितो नृत्यद्भृगवान् बालवत् क्वचिदिति श्रीशुकोक्तेः ।
तथाभूतः स्मृतः कीर्तितश्च सः नः सर्वाणि पापानि हरतीत्यनघः ।
“यस्मिन्यस्तमतिर्न याति नरकं स्वर्गोऽपि यच्चिन्तने, विघ्नो यत्र
निवेशितात्म-मनसां ब्राम्हणोऽपि लोकोऽल्पकः । मुक्तिं चेतसि यः
स्थितोऽमल-धियां पुसां ददात्यव्ययः, किं चित्रं यदघं प्रयाति
विलयं तत्राच्यूते कीर्तितः, इति- श्रीवैष्णवात् । नवनीत-लवोऽ-
पि भक्त्यापित आहारो यस्य सः । प्रीत्यर्पिते स्वल्पेऽपि सतृष्ण
इत्यर्थः । “पत्रं पुष्पं फलं तोयं यो मे भक्त्या प्रयच्छति । तदहं
भक्त्युपहृतमश्नामि प्रयतात्मन इति” तद्वाक्यात् । मान्धातृ-
पुत्रे कृतदेवाकार्ये देववराद्विकन्दरे लब्धाति-निद्रे निद्रा-
विघातकं कालयवनं दग्धवति मुचुकुन्दे मोक्षफलं कं प्रसादं
करोतीति तथा ॥ २२

षोडश-स्त्री-सहस्रेशस्त्रिभङ्गी मधुराकृतिः ।

शुकनागमृताब्धीन्दुर्गोविन्दो गो-विदां पतिः ॥ २३ ॥

भौमं निहत्यानीतानां षोडशानां राजकन्या-लक्षणाणां
स्त्रीसहस्राणां पतिरिति तथा । त्रिभंग्या ग्रीवा-कटि-पाद-गतेन
वक्रिम-त्रयेन मधुरा रुचिराकृतिर्वपू रूपं च यस्य सः । आकृतिस्तु
स्त्रियां रूपे सामान्य-वपुषोरपीति मेदिनिकारः । शुकवा श्रीभाग-
वतं स एवामृताब्धिस्तदुत्थ इन्दुरिति तत् प्रतिपाद्य स्वरूप-गुण-
लीलायाथात्म्यः स्वयं भगवानित्यर्थः । गवामिन्द्रवाद्वेदवाग्विज्ञत्वा-
च्च गोविन्दः । “अहं किलेन्द्रो देवानां त्वं गवामिद्रतां गतः ।
गोविन्द इति लोकास्त्वां गास्यन्ति भुवि शाश्वतमिति”
श्रीहरिवंशे कृष्णं प्रतीन्द्रवाक्यात् । गौरेषा च तथा वार्षीं तां
च विज्ञायते भवान् । गोविन्देति तथा देव-मुनिभिः कथ्यते भवा-
निति तत्रैव तं प्रति शिववाक्यात् । गो-भूमि-वेद-विदितत्वात्त-
थेत्यौपनिषदाः । गौः स्वर्गे च बलीबर्दे रम्ये च कुलिशे पुमान् ।
स्त्री-सौरभेयी-दृग्वाणदिग्वाग्भूष्वप्सु भूमि चेत्येति मेदिनिकारः ।
गा लक्षणतो ये विन्दन्ति जानन्ति तेषां गो-विदां गोपानां
पतिर्गोपेश्वर इत्यर्थः ॥ २३ ॥

वत्सवाटचरोऽनन्तो धेनुकासुरखण्डनः ।

तृणीकृत-तृणावर्तो यमलार्जुन-भञ्जनः ॥ २४ ॥

वत्सानां वाटं पथानं चरति गच्छति तान् पालयन्निति
वत्सवाटचरः । वाटो वृत्तौ च मार्गं चेति विश्वः । नास्त्यंतोति
मनोजो यस्मात् सोऽनन्तोऽविनाशित्वाद्वा । अन्तः प्रान्तेतिके नाशे
स्वरूपेति मनोहरे इति विश्वः । खुराकारं धेनुकासुरं महाबलिनं
सगणं बलदेवेनात्मना च खण्डयति तद्देह-खण्डनमिषेण तदविद्यां
चापनयतीति सः । तृणीकृतस्तृणावदवज्ञातस्तृणावर्तो वात्यारूपी
कंसकिङ्करो येन स तं मारयंस्तस्मुक्तिकृदित्यर्थः । नलकूवर-
मणिग्राबाख्यौ मदिरामत्तौ देवर्षि-शापाद्युग्मीभूयार्जुनतरू सन्तौ

महोच्छायौ ब्रजराजस्य गोपुराग्रतः स्थितौ तिर्यक् स्थितेनाकृष्य-
माणेनोलूखलेन भनक्ति तच्छापञ्चातं तयोस्तरुबन्मापनयन्निति
तथा । “युग्मं युगं च युगलं द्वन्द्वं द्वितयं यमं यमलं चेति”
हलायुधः ॥ २४ ॥

उत्ताल-नाल-भेत्ता च तमालश्यामलाकृतिः ।

गोप-गोपी श्वरोयोगी कोटिसूर्यसमप्रभः ॥ २५ ॥

उत्तालान्नुन्नतान् तालान् भिनत्ति धेनुककोपयितुं सह
बलः सन्निति तथा । “उत्तालमुन्नतेपीति” हलायुधः । तमालेति
प्रकटार्थम् । गोपान् गोपींश्वाशु अश्नुते तच्चित्तस्थः सन् व्याप्नो-
तीति गोप-गोपीश्वरः । “अश्नुतेराशु कर्मणि वराडिति” सूत्रात् ।
अनेनोपधाया ईत्वं च । योगस्तैस्ताभिश्च नित्या संगति-
रस्यास्तीति योगी । योगः संहननोपाय-संगति-ध्यान-युक्ति-
वित्यमरः । योगायोग-माया यस्यास्ति नित्यं स तथेत्येके ।
कोटि-संख्यानां सूर्याणामिव सहोदितानां प्रभा यस्य स तथा ।
सूर्य-कोटिर्यथा तिमिर-निरासकृत्तथैकः कृष्णः प्रपन्ने माया-
निरासकृदित्येके । अन्ये तु मुख्यार्थमाहुः । न च तादृशस्य सेवा
दुष्करा, सेवकानां च तत् समत्वात् । “निरञ्जनः परमं साम्य-
मुपैतीति” श्रुतेः, “मम साधर्म्यमागता” इति स्मृतेश्च, न हि
रविसेवा रविसेवकानां दुष्करा, नापि सिंहसंगतिः सिंहडिंभानाम् ।

अपरे तु सहस्र-शिरस्कवेशस्तथेत्याहुः ॥ २२ ॥

इलापतिः परं ज्योति यादवेन्दो यदूद्वहः ।

वनमाली पीतवासाः पारिजातापहारकः ॥ २६ ॥

इलाया ब्रजभूमेः सरस्वत्याश्च तु गविद्यायाः पालकत्वा-
दिलापतिः । “इला-गो-भूमि-पीयूषे-भारत्यां-सौम्य-योषितीति”

श्रीधरः । परं ज्योतिरिति सविशेषणमेकं नाम, ज्योतिश्चैतन्यरूपः प्रकाशः । जीवेभ्यो भेदमाख्यातुं परमिति, “ज्योतिः क्लीवं रवावग्नौ प्रकाशे दृशि तारके” इति श्रीधरः । श्रुतिश्चैवमाह स एष संप्रसादोऽस्माच्छरीरात् समुत्थाय परं ज्योतिरूपसंपद्य स्वेन रूपेणाभिनिष्पद्यते स उत्तमः पुरुष इति । संप्रसादो मोक्ष-साधन-संपन्नो हरेरनुग्रहभाजनभूतो जीवः । संप्रसादेन यज्ज्योति-रूपसंपन्नं सतूतमः पुरुषो हरिरिति श्रुत्यर्थः । यादवेषु महर्षि निषेवितेषु मध्ये पारमैश्वर्यवत्त्वाद्यादवेन्द्रः, पारमैश्वर्यलक्षणाया संपदा यादवान् पुष्पान् यदूद्वहः अर्जुनाय भगदत्तेन निक्षिप्तं नारायणास्त्रं तत् परित्राणाय प्रसारिते यस्य भक्तवत्सलस्योरसि वैजयन्ती भूत्वास्तीति वनमाली ह्यभौ ममासाद्यतं निहत्यानीता-दिति कुण्डलादिकः सभाभोगत्वेन्द्रलोकमदित्यादये कुण्डलादि प्रदाय भक्तैरर्पिता पत्रपुष्पमयी माला नित्यं यस्यास्ति स तथे-त्यपरे । पीते विद्युदुज्ज्वले वाससी यस्य स पीतवासाः । अति सौभाग्याभिमानिन्याः सत्यभामाया देवर्ष्यर्पितं पारिजातं पुष्पं रुक्मिण्यै दत्तमिति श्रुत्वा रुष्टायाः प्रसादाय तया सहितो गरुड-मारूढ एवमुक्तं द्रोणपर्वणि “विसृष्टं भगदत्तेन तदस्त्रं सर्वधा-ति वै । उरसा प्रतिजग्राह पार्थं संच्छाद्य केशवः । वैजयन्त्यभवन् माला तदस्त्रं केशवोरसीति” । निजित्येन्द्रसैन्यं तद्वनात् पारिजा-तमपहरतीति तथा ॥ २६ ॥

गोवर्धनाचलोद्धर्ता गोपालः सर्वपालकः ।

अजो निरञ्जनः कामजनकः कञ्जलोचनः ॥ २७ ॥

इन्द्रपूजायां विहितायां कुपितेनेन्द्रेण वज्रसहासारवर्षिणो-पदुतैर्ब्रजजनैरभ्यर्थितस्तत् परिरक्षायै गोवर्धनाचलमुद्धे वामपाणो-रुपरि धारयंस्तथा तमुद्धृत्य गाः पालयन् गोपालः । सर्वान् ब्रज-जनान् पालयन् सर्वपालकः । न जायते जीववद्धातुयोगेन कित्ववि-

च्युतस्वरूपशक्तिकतया नन्दाद्यशोदायां वसुदेवाद्देवक्यां वाविर्भ-
वति प्राच्यामिव पूर्णेन्दुरित्यञ्चः । “अजायमानो बहुधा विजायत”
इति श्रुतेः । अजोऽपि सन्नव्ययात्मा भूतानामीश्वरोऽपि सन् ।
प्रकृतिं स्वामधिष्ठाय संभवाम्यात्ममाययेति” तद्वाक्यात् । निशीथ
इत्यादि शुक्लोक्तेश्च, यतोऽसौ निरञ्जनः । अञ्जनात्मायातो
निर्गन्तस्तदस्पृष्ट इत्यर्थः । “विशुद्धविज्ञानघनं स्वसंस्थया समाप्त-
सर्वार्थममोघवाञ्छितम् । स्वतेजसा नित्यनिरस्तमायागुणप्रवाहं
भगवन्तमीमहीति” स्मरणात् । स्वरूपशक्त्या माया परिभवीत्य-
र्थः । कामं स्वेन सह संभोमेच्छां जनयति महर्षीणां तरुणी-भावे-
नेति कामजनकः । “पुरा महर्षयः सव दण्डकारण्यवासिनः ।
दृष्ट्वा रामं हरिं तत्र भोक्तुमैच्छन् सुविग्रहम् । ते सर्वे स्त्रीत्वमापन्ना
समुद्भूताश्च गोकुले । हरिं संप्राप्य कामेन ततो मुक्ता भवार्ण-
वादिति” पादमात् । ननु पुंसां स्त्रीभावः कथमिति चेदुच्यते ।
अणुचैतन्यस्य ज्ञस्य जीवस्य प्रसिद्धः पुमादिभावो न वास्तवः किं
त्वौपाधिक एष । हरिप्रयत्तेरुपाधिविगमे स्वभावानुसारि-हरिसं-
कल्पात् स्वैष्टः स्त्रीभावः संभवीति फलाध्यायभाष्ये सविवेच्यः ।
प्रद्युम्नः प्रादुभावकत्वात्तथेत्यन्ये । कञ्जे पद्म-तुल्ये लोचने यस्य
स कञ्जलोचनः । “यथा कप्यासं पुण्डरीकमेवमक्षिणी” इति
श्रुतेः । कप्यासं रविकरविकसितमित्यर्थः । विकसितारविन्द-
नेत्रः पूर्णानुगहशीलश्चेत्यर्थः । अन्यस्य विधिरुद्रादेरपूर्णस्य
कमाक्रोधाविष्टस्य नेदृशनेत्रत्वमिति भावः ॥ २७ ॥

मधुहा मथुरानाथो द्वारकानायको बली

वृन्दावनान्तसंचारी तुलसीदामभूषणः ॥ २८ ॥

मधुं स्वप्रपन्नानामविद्यां हतवानिति मधुहा । मधुः संसार-
नामेति ततो मधुनिषूदन इति श्रीहरिवंशे हरबाक्यात् । “दैवीह्येषा

गुणमयी मम माया दुरत्यया । मामेव ये प्रपद्यन्ते मायामेतां
तरन्ति ते” इति तद्वाक्याच्च । हयग्रीववपुषा मधुदैत्यं हतवानित्य-
र्थस्त्वप्रकृतत्वाच्चात्रोपात्तः । आर्षोऽत्र क्विप् प्रत्ययः । मथुराया
रुढिलक्षणया तद्वासिनां च स्वामी वाञ्छितपूरकश्च सन् मथुरा-
नाथः । द्वारकायाः कुशस्थल्यास्तद्वासिनां च प्रभूरिति द्वारका-
नायकः । “अधिभूनायको नेता प्रभुः परिवृढोऽधिप” इत्यमरः ।
बलानि षट् पञ्चाशत् कोटयो यदुवीरा देहादि-पाटवानि चान-
न्तानि यस्य नित्यं सन्ति स बली । बृन्दावनस्यान्ते मध्ये संचरितुं
शीलमस्य स तथा । तुलसीदलकृतानि दामानि भूषणानि यस्य स
तथा बृन्दायामतिप्रीतिमानित्यर्थः ॥२८॥

स्यमन्तकमणोर्हर्ता नरनारायणात्मकः ।

कुब्जाकृष्ठांबरधरो मायी परमपुरुषः ॥२९॥

स्यमन्तकस्य मणोर्हर्ता कंसप्रेषितं शंखचूडं यक्षं निहत्य
तस्मात्तमानीतवान् । जाम्बवन्तं निर्जित्य तेन स्वकन्यया सहापितं
तमाहृतवान् वेत्यर्थः । नरनारायणौ धर्मपुत्रौ भारतवर्षकल्या-
णाय वदर्या तपस्यन्तावात्मभूताववतारौ यस्य स तथा । रूपमो-
हितया कंसदास्या कुब्जयाकृष्टमुत्तरीयं धारयन्तथा । मायीत्यादि-
विशिष्टमेकं नाम । माया तमः शब्दवाच्या मूलप्रकृति-नियम्यतया
यस्थास्ति स मायी । परात्मिका मा लक्ष्मीर्यस्य स परमः स चासौ
पुरुषश्चेति पुरुषोत्तमः सर्वेश्वर इत्यर्थः । “यस्मात् क्षरमतीतोऽहम-
क्षरादपिचोत्तमः । अतोऽस्मिन्लोके वेदे च प्रथितः पुरुषोत्तम” इति
तद्वाक्यात् ॥२९॥

मुष्टिकासुरचाणरमल्लयुद्धविशारदः ।

संसार-वैरी कंसारिर्मुंरारिर्नरकान्तकः ॥३०॥

मुष्टिकासुरेण चाणूरेण मल्लेन च सह युद्धे विशारदोऽस्ति

निपुणः । बलभद्रेण मुष्टिकमात्मना चारुरं च हतवानित्यर्थः ।
 ध्यातृणामविद्यां विनाशयन् संसारवैरी, कंसनिघ्नन् कंसारिः,
 पंचशिखं भौमामात्यं मुरं निघ्नन् मुरारिः, नरकस्य भूमिपुत्रस्या-
 दित्याः कुण्डले तत् पुत्रस्येन्द्रस्य छत्रमणिपर्वतौ च हतवतोऽति-
 बलिष्ठस्यान्तो नाशो यस्मादिन्द्रप्रार्थितात् स नरकान्तकः ॥३०॥

अनादिब्रह्मचारी च कृष्णाव्यसनकर्षकः ।

शिशुपालशिरच्छेत्ता दुर्योधनकुलान्तकः ॥३१॥

न विद्यते आदिः पूर्वकोटिर्यस्य सोऽनादिः पुरातन इत्यर्थः ।
 ब्रह्मणि स्वस्वरूपे चरितुं वर्तितुं शीलमस्य ब्रह्मचारी । ननु
 बहुषु बल्लवीषु पट्टमहिषीषु च निरतस्य कृष्णस्य कथं तादृग्ब्रह्म-
 चारित्वमिति चेदुच्यते । पराख्यस्वरूपशक्त्याविभविभूताभिस्ताभिः
 सह तत् प्रेमाकृष्टतया रमणे स्वारामत्वाच्यावात् । परा च स्व-
 रूपानुबन्धिन्येव । “परास्य शक्तिविविधैव श्रूयते स्वाभाविकी
 ज्ञान-बल-क्रिया” चेति मंत्रवर्णात् । एवमेव गोपालतापन्यां गान्ध-
 विक्रया कथं कृष्णो ब्रह्मचारीति पृष्ठो दुर्वासाः प्रत्यवोचत् । यो ह
 वै कामेन कामान् कामयते सकामी भवति । यो ह वै त्वकामेन
 कामान् कामयते सोऽकामी भवतीति । अकामेन कामसदृशेन
 प्रेम्णेत्यर्थः । कृष्णाया द्रौपद्या च दुःशासनेन दुर्वाससा च कृतं
 व्यसनं विपत्तिं कर्षति वस्त्रार्पणेन चरुलग्नशाककणिका-भक्षण-
 हेतुकेन जगत्तर्पणेन चाधःनयतीति सः । कृष्णायाः द्रौपद्याः
 “नीतीकरणाद्राक्षासु योषितीति” मेदिनिकारः । व्यसनं विपदि
 भ्रंशे इत्यमरः । राजसूयसभायां युधिष्ठिरे सर्वाग्रतः पूजां कृत-
 वति दुर्वाक्यान्युद्विगरतः शिशुपालस्य शिरः स्वैंगितप्रवृत्तेन
 चक्रेण छिनत्तीति तथा । द्रौपद्यपराधेन दुर्योधनकुलस्यान्तको
 विनाशकृदिति तथा ॥३१॥

विदुराक्रूरवरदो विश्वरूपप्रदर्शकः ।

सत्यवाक् सत्यसंकल्पः सत्यभामारतो जयी ॥३२॥

विदुरायाक्रूराय च स्वैकान्तिने तद्गृहगमनादिलक्षणं वरं ददातीति सः । प्रशास्तृत्वप्रधानं सहस्र-शिरस्कं तेजोमयं विश्वात्मकं रूपं कुरुसदस्यजुनि उत्कर्षो च दर्शयतीति सः, सत्या तथ्या वाक् यस्य स सत्यवाक्, संकटस्थानेप्यनृतमकथयन्, “नानृतं हि वचो विप्र प्रोक्तपूर्वं ममानघेति” हरिवंशे नारदं प्रति तद्वाक्यात् । सत्यः फलवान् संकल्पो यस्य सः, “सत्यकामः सत्यसंकल्प” इति श्रवणात् । मानसक्रिययैव कोटि-संख्यानामण्डानां स्रष्टा, “सृजतोऽण्डानि कोटिश” इति स्मरणात् । अतिरूपगुणायां स्वैकान्तिन्यां सत्यभामायामतिमात्र-निविष्टचित्तत्वात्तदाज्ञावहत्वाच्च सत्यभामारतः । “त्वदीयोऽहं सदा देवि ख्यातो जगति किंकरः । ना ज्ञापयसि मां किं नु पुरेव वरवर्णिनीति” हरिवंशे रुष्टां तां प्रति तद्वाक्यात् । जयति तां स्मराभावेन वाञ्छितपूर्त्या वेति जयी ॥३२॥

सुभद्रा पूर्वजो विष्णुर्भीष्ममुक्तिप्रदायकः ।

जगद्गुरुर्जगन्नाथो वेणुवाद्यविशारदः ॥३३॥

सुभद्रातः पूर्वं जातत्वात्तथा तद्भक्तिविषयस्तद्वत्सलश्चेत्यर्थः । निखिलव्यापित्वाद्विष्णुः, जिष्णुरिति पाठे त्वर्जुनात्मकः । योऽहंतमर्जुनं विद्धियोऽर्जुनः सोहमेव चेति” तद्वाक्यात् । स्वैकान्तिने भीष्माय मुक्तिप्रददाति निर्याणसमये तद् दृष्टिपथस्थः सन्निति सः । भीष्मे मृदते तदधिकारे तादृशं जीवान्तरमभिषिक्तमिति बोध्यम् । देवमानवादिनिखिलजगत्प्रतिहितोपदेशित्वाज्जगद्गुरुः । जगता जगद्वर्तिना देव-मानवादि-प्राणि-बृन्देनाभ्युदय-निश्रेयसार्थिना याचनीयत्वाज्जगन्नाथस्तत् प्रशास्तृत्वाद्वा । “नाथृनाधृयाच्चापतापैश्वंशीः-ष्विति” धातुपाठः । ब्रह्मादि-निमोहने वंशीनादे पाण्डित्याद्वेणु-

वाद्यविशारदः 'सवनशस्तदुपधार्य सुरेशाः शक्र-सर्व-परमेष्ठि-
पुरोगाः । कवय आनतकन्धरचित्ताः कश्मलं ययुरनिश्चितनत्त्वाः
इति श्रीशुकोक्तेः ॥३३॥

वृषभासुरविध्वंसी बकासुरबलान्तकः ।

युधिष्ठिरप्रतिष्ठाता बर्हिबर्हावतंसकः ॥३४॥

वृषभाकारं विश्वभीषणमतिकायमतिविक्रममसुरं विध्वं-
सयन् निघ्नस्तथा । गिरिसंनिभस्य बकासुरस्य बलान्तो विक्रमो
विनाशो यस्मात् स तथा वीरगतृणवद्यस्तादृशं बकदानवं विदा-
रितवानित्यर्थः । युधिष्ठिरं स्वैकान्तिनं कपटद्युतकारिभिः शत्रुभि-
रपहृत्यराज्यं चिरारण्य-निवासकृशमतद्योग्यं राजेन्द्रं प्रतिष्ठाप-
यति महाकपटिनोऽत्यधर्मिष्ठांस्तच्छत्रून्निखिलान्निहत्य सर्व-राज-
नमस्कृते महति राज्यासनेऽभिषिच्य निवेशयति तदाज्ञाविधारकः
सन्निति तथा । बर्हिणो मयूरस्य बर्हश्चन्द्रकः सोऽवतंसः शिरो-
भूषणं यस्य स तथा । स्वर्णरत्नखचितशिखिचन्द्रकावतंसशोभित-
मौलिरित्यर्थः ॥३४॥

पार्थसारथिरव्यक्तो गीतानृतमहोदधिः ।

कालीयफणमाणिक्यरञ्जितश्रीपदाम्बुजः ॥३५॥

पार्थस्यार्जुनस्य भारताहवे रथं वाहयन् पार्थसारथिः ।
इन्द्रियाग्राह्यत्वादव्यक्तः प्रत्यग्वपुरित्यर्थः । भक्त्युदितेन प्रसादेन
तु व्यक्तोपि । यदाह नारायणीये भीष्मः—“प्रीतस्ततोस्य भग-
वान् देवदेवः सनातनः । साक्षात्तं दर्शयामास सोऽदृश्योऽन्येन केन-
चिदिति” । तमुपरिचरवसुं प्रयात्मानमिति शेषः । गीताशास्त्रा-
धारत्वाद् गीतानृतमहोदधिः । कालीयस्यातिविषवलस्य महाका-
यस्य नागस्य फणेषु यानि माणिक्यानि तैस्तत्कान्तिभीरञ्जिते
द्विगुणारुणनीते श्रीपदाम्बुजे चरणतले यस्य सः । दीर्घ-मध्योपि

कालिय-शब्दो बोध्यः । नागे कालीय-कालियाविति शब्दभेद-
प्रकाशात् ॥३५॥

दामोदरो यज्ञ-भोक्ता दानवेन्द्रविनाशनः ।

नारायणः परब्रह्म पद्मगाशनवाहनः ॥३६॥

स्तन्यं पिबन्तमतृप्तं पुत्रं विहाय तत् पेयस्योत्मिच्यमानस्य
दुग्धस्य रक्षणाय गतयागत्य च दध्यादि-भाजनानि कुपितेन तेन
भग्नानि वास्तूनि च दध्यादि-बीचिमिति पश्यन्त्या यशोदया
जन्मादुर्दान्तोऽयं दमनीय इति बुद्ध्या दामभिरुदरे निबद्ध इति
दामोदरः । “स च तेनैव नाम्नात्र कृष्णो वै दाम बन्धनात् ।
गोष्ठे दामोदर इति गोपीभिः परिगीयत” इति श्रीहरिवंशात् ।
श्रीराघया खण्डितयोदरे काञ्ची दाम्नानि बद्धत्वात्तथेत्यपरे ।
यदुक्तम्—“संकेतावसरेच्युते प्रणयतः संरब्धया राघया प्रारभ्य
भुकुटिं हिरण्य-रसना दाम्ना निबद्धोदरम् । कार्तिक्यां जननी-
कृतोत्सवत्ररप्रस्तावन पूर्वकं च दूनि प्रथयैत्तमात्पुलकं ध्यायेम
दामोदरमिति” । यज्ञानां स्वभक्तेरनुष्ठीयमानानां पालनात्तेषु
हविर्भोजनाच्च यज्ञभोक्ता । “भोक्तारं यज्ञतपसामित्यादि” तद्वा-
क्यात् । दानवेन्द्रान् केश्यादीन्निघ्नन्स्तथा । कारणार्णवसमाश्रय-
त्वान्नारायणः । “नारा आपः समाख्यातास्तासामयनमादितः ।
यतस्त्वं भूत-भग्येश त्वं नारायण-संज्ञित” इति श्रीहरिवंशे
कृष्णं प्रति शिवोक्तेः । सर्वतत्त्वाश्रयत्वाच्च तथेत्यपरे । “नराज्जा-
तानि तत्त्वानि नाराणीति विदुर्बुधाः । तस्य तान्ययनं पूर्वं तेन
नारायणः स्मृत” इति स्मरणात् । परं ब्रह्मेति विशिष्टमेकं नाम ।
जीवे प्रधाने च ब्रह्म-शब्दोस्ति विज्ञानं ब्रह्म चेद्वेदेति । “तस्मादे-
तद् ब्रह्म नाम रूपमत्नं च जायत” इति च श्रवणात् । तयोर्व्या-
वृत्तये परमिति विशेषणम् । यत्र स्वरूपेण गुणैश्चानवधिकोऽति-

शयः स परब्रह्म शब्दार्थः स हि कृष्ण एव । पन्नगान् सपनिश्ना-
तीति पन्नगाशनो गरुडस्तद्वाहनं यस्य स तथा ॥३६॥

जलक्रीडा-समासक्त-गोपीवस्त्रापहारकः ।

पुण्यश्लोकस्तीर्थपादो वेदवेद्यो दयानिधिः ॥३७॥

कृष्णपतिलाभाय हेमन्तर्तावुषः स्नानपूर्वकं कृतदुर्गार्चनानां
परित्यक्त-विषय-भोगानां व्रतोद्यापन-कामनयातिशीते यमुना-
म्भसि स्नान्तानां व्रत-नैविध्यभ्युदितातिहर्षेण जलक्रीडासु
समासक्तानां गोपीनां यमुनातीर-स्थापितानि वस्त्राण्यकस्मादा-
गत्यापहरति ताभिः साकमागामिन्यां शरदि रासक्रीडां प्रति-
जानंस्तदभीष्टकल्पतरुरिति तथा । पुण्याः श्लोकाः कीर्तयः
पद्यानि च यस्य सः पुण्यश्लोकः । “श्लोको यशसि पद्ये च”-
इत्यमरः । तीर्थानि गंगादीनि यागाः शास्त्राणि च पादयोर्यस्य
स तीर्थपादः । यत् पादाश्रितानां तीर्थफलानि भवन्तीत्यर्थः । “तीर्थ
शास्त्राध्वर-क्षेत्रोपाय-नारी-रजस्सु च । अवतारर्षिजुष्टाम्बु-
पात्रोपाध्यायमन्त्रिष्विति” मेदिनिकारः । वेदप्रतिपाद्यत्वाद्दे-
वेद्यः । कृपाणवत्त्वाद् दयानिधिः । निर्हेतुकरपरदुःखप्रहाणेच्छा
हि दया । मोक्ष-रूपस्य दया फलं न तस्य प्रणतिमात्रेणार्पणाद-
र्थतो निर्हेतुक्ये च साध्वस्य मणोमौल्याय कपर्दिका
पर्याप्नोति ॥३७॥

सर्वतीर्थात्मकः सर्वग्रहरूपी परात्परम् ।

ॐ एवं श्रीकृष्णदेवस्य नाम्नामष्टोत्तरशतम् ॥३८॥

स्वशक्त्या निखिलतीर्थरूपत्वान्निखिलग्रहरूपत्वाच्च सर्वतीर्थात्मकः
सर्वग्रहरूपी च पदाश्रयिणां सर्वतीर्थफलं सर्वग्रहप्रसादश्चायत्नादेव
भवेदिति भावः । शक्त्याश्रयभूतः परामयः स्वयं तु पराद् ब्रह्म रुद्रा-
देनित्य मुक्त-जीवव्यूहाच्च परः । “मत्तः परतरं नान्यत् किञ्चिदस्ति
धनञ्जयेति” तदुक्तेः । ओमित्यंते च प्रणवोपन्यासात्ताभ्यां स्पृष्टि-
तयास्य पाठः । स्तोत्रं चैतन्मन्त्ररूपं बोध्यते । इह केषांचिन्नाम्ना-

मर्थेऽप्येपि स्वरूपभेदान्न पुनरुक्तिः । अर्थपुनरुक्तिस्तु न दोषाय ।
सर्वेषां नाम्नां यशोदास्तनंधयैक-वस्तु-विषयत्वात् । उपसंहर-
त्येवमिति ॥३८॥

कृष्णेन कृष्णभक्तेन श्रुत्वा गीतामृतं पुरा ।

स्तोत्रं कृष्णप्रियकरं कृतं तस्मान्मया श्रुतम् ॥३९॥

नाम्नामाविर्भावे कारणं कालं चाह । कृष्णेनार्जुनेन ।
'कृष्णः सत्यवतीपुत्रे वायसे केशवेऽर्जुने' इति मेदिनिकारः । गीता-
मृतं श्रीकृष्णमुखतः श्रुत्वा तदर्थाननुभूय कृष्णस्य नामान्युक्तानि ।
तन्नामात्मकमिदं स्तोत्रं तस्मान्मया श्रुतं यदिदं त्वां प्रत्युक्तं हे
धरणि । तत्र जन्म कर्म च मे दिव्यमिति कृष्णस्य जन्म कर्माणि
नित्यानि दिव्यान्यवधार्य तत् प्रवृत्ति-निमित्तानि प्रायेणात्र
नामानि वर्णितानि तानि च वसुदेवात्मज-नन्दगोपप्रियात्मज-
पूतनाजीवितहर-षोडशस्त्रीसहस्रे शादीनि । यानि च कृष्ण-वासु-
देव-परज्योतिरज-निरंजन-नारायण-परब्रह्मादिनि तानि तु
ज्ञानं ज्ञेयमित्यादेः । ज्योतिषामपि तज्ज्योतिरित्यादेः अजोऽपि
सन्नित्यादेर्देवी ह्येषेत्यादेर्मम योनिरित्यादेः सर्वतः पाणीत्यादेश्च
वर्णितानि । तानीमानि सर्वाणि कुशाग्रीयधीभिर्विमृश्यानीति ॥३९॥

कृष्णनामामृतं नाम परमानन्ददायकम् ।

अत्युपद्रवदुःखघ्नं परमायुष्यवर्धनम् ॥४०॥

स्तोत्रस्यास्य नाम - निर्देशपूर्वकं मुख्यं फलमाह कृष्ण-
नामेति । परमानन्दो निखिल-दुःख-विध्वंसपूर्वकः कृष्णांघ्रि-लाभ-
लक्षणस्तं ददातीति तत् । सकामान् प्रवर्तयन्नानुषंगिकं फलमाह ।
अतीति । शत्रु-कृतेभ्यो राजकृतेभ्यश्चात्युपद्रवेभ्यो जातं दुःखं
हन्ति विधिना जप्तं सदिति तथा । आयुरेवायुष्यं चातुर्वर्ण्यादि-
त्वात् स्वर्थेऽप्यत्र । यदस्मै विधात्रायुर्दत्तं तच्चैतत् पाठाद्वर्धत
इत्यर्थः ॥४०॥

दानं व्रतं तपस्तीर्थं यत् कृतन्तिवह जन्मनि ।

जपतां शृण्वतां चैतत् कोटि-कोटि-गुणं भवेत् ॥४१॥

यच्च दानादिकमिह जन्मनि तत्तद्वक्त-फलकामनया कृतं तदेतत् स्तोत्रं जपतां शृण्वतां च कोटि-कोटि-गुणं स्यात् तत्तत् फलमपरिसंख्येयं भवेदित्यर्थः । तत्तादृानादि कर्तृभिस्तदानंत्ये-च्छुभिरिदं पाठ्यम् ॥४१॥

पुत्र-प्रदमपुत्राणामगतीनां गतिप्रदम् ।

धनावहं दरिद्राणां जयेप्सूनां जयावहम् ॥४२॥

पुत्रेति । अगतीनामशरणानां गतिप्रदं शरणदातृ । एतत् पाठाज्जयो निभयः स्यादाश्रित-वज्र-दुर्गवदित्यर्थः ॥४२॥

शिशूनां गोकुलानां च तुष्टिदं पूर्णपुण्यदम् ।

बालरोग-ग्रहादीनां शमनं शान्ति-मुक्तिदम् ॥४३॥

शिशूनामिति । कृशशिशवो गावश्चैतत् पठतां पुष्टा भवन्ति काश्य-दोषास्तेषां विनश्येयुरित्यर्थः । पूर्णं महत् पुण्यं च तत् पोषात् पठद्भ्यो दद्यात् । बालानां ये रोगा ये च तेभ्यः कुपितग्रहा राहुप्रभृतयस्तेषां शमनं नाशकं प्रसादकं च विधिना पठितं सद्भवति । शान्तिमिन्द्रियसंयम मुक्तिं च देहदैहिक-ममता-च्छेदं ददात्यनुषंगात् ॥४३॥

समस्तकामदं सद्यः कोटिजन्माघनाशनम् ।

अन्ते कृष्णस्मरणदं जन्म-ताप-त्रयापहम् ॥४४॥

भक्तानां तु सर्वार्थ-साधकमिदमित्याह समस्तेत्यादिभिः । त्रिविधाः खलु हरेर्भक्ताः । सनिष्ठ-परिनिष्ठित-निरपेक्षभेदात् । तेषु स्वर्गादि-लोकानपि दिदृक्षुर्ह्यर्चनरूपान् स्वधर्मानपि निष्ठया-चरन् प्रथमः, लोकसंजिघृक्षया तानाचरन् हरिभक्तिनिरतो द्वितीयः, स च स च साश्रमः । सत्य-तपो-जपैर्विशुद्धा हर्षेकनिरतस्तु तृतीयो

निराश्रम इति-सूत्र-भाष्यादिषु विस्फुटम् । तत्र परिनिष्ठितश्चे-
देतत् पठेत्तर्हि तस्य समस्तान् कामनिष्ठान् भक्तिभेदान् ददाति
नैविघ्न्येन संपादयति । सद्यः संकल्पितपाठादनन्तरम् । सद्यः
पाठकाल एव कोटि-जन्म-संचितान्यघानि पापपुण्य-रूपाणि ना-
शयति वल्लिरिवेषीकतूलानि । अन्ते प्राणोपक्रमकाले कृष्णं स्मा-
रयति विवशमपि तं तदा कृष्णं संस्मार्य विमोहयति । एवं जन्म
च मातृगर्भ-निर्गम-लक्षणं तत् तापत्रयं चाध्यात्मिकादि-लक्षणं
तस्यापहन्ति । स लब्धकृष्णांगिः पुनः संसारं नश्यतीत्यर्थः ।
तेष्वाध्यात्मिकस्तापः शारीर-मानस-भेदेन द्विविधः । वातपित्त-
वैषम्य-हेतुकः शारीरः । कामक्रोधादि-हेतुकस्तु मानसः । मनुष्य-
पश्वादि-हेतुक आभिभौतिकः । यक्षराक्षसग्रहाद्यावेशहेतुक आभि-
दैविकः । एष त्रिविधस्ताप एतत् स्तोत्रजपाद्विनश्यतीति ॥४४॥

कृष्णाय यादवेन्द्राय ज्ञानमुद्राय योगिने ।

नाथाय रुक्मिणीशाय नमो वेदान्तवेदिने ॥४५॥

स्वयं भगवत् कृष्ण-देवता-प्रतिपादकं पौराणं मंत्रमाह
कृष्णायैति । यशोदासुतायेत्यर्थः । एवमाह लक्ष्मीधरः “तमालश्या-
मलत्विषि यशोदास्तनंधये कृष्णशब्दस्य रूढि” रिति । यादवेन्द्राय
देवकीसुताय, ज्ञानमुद्राय ब्रह्माणमर्जुनमुद्धवं च प्रति रहस्योप-
देष्ट्रे ञगद् गुरवे इत्यर्थः । योगिने नित्यं पार्षदसाहित्यवते, श्री-
राधादीनां बल्लवीनां नाथाय स्वामिने, रुक्मिण्यास्तदुपलक्षितानां
भामादीनां चेशाय पत्ये, वेदान्तैर्वेदो ज्ञानं यस्य भवति तस्मै वेदा-
न्तवेदिने, “नमो वेदान्तवेद्यायेति” श्रुतेः । ननु यतो वाचो निब-
र्तन्ते अप्राप्य मनसा सहेति तस्य वागविषयत्वमुक्तम् । मैवम् ।
कात्स्न्येन तदगोचरतायास्तत्रोक्तेः । कात्स्न्येन नाजोप्यभिधातु-
मीशः इति स्मृतेः । अप्राप्येत्यनेनापि तत् प्रत्ययाच्च ॥४५॥

इमं मंत्रं महादेवि ब्रजंस्तिष्ठन् दिवानिशम् ।

मनसा चिन्तयन्नित्यं जपशुद्धः शरीरभाक् ॥४६॥

हे महादेवि धरणि ! पठितस्तोत्रे निरपेक्षः परमैकान्तितां
ब्रजन् पवित्रे देशे तिष्ठन् दिवानिशं दिने रात्रौ चेमं मंत्रं मनसा
नित्यं प्रतिक्षणं चिन्तयन् जपेन शुद्धो विनष्टवासनः शरीरभाक्
प्राप्तपार्षदतनुर्भवति विमुक्तिमेतीत्यर्थः ॥४३॥

सर्वग्रहानुग्रहभाक् सर्वप्रियतमो नरः ।

पुत्रपौत्रैः परिवृतः सर्वसिद्धिसमृद्धिमान् ॥

निर्विश्व भोगानन्ते च कृष्णसायुज्यमाप्नुयात् ॥४७॥

अथ सतिष्ठश्चेदं स्तोत्रं पठन् जीवद्दशायां सर्वेषां क्रूराणां
ग्रहाणामनुग्रहं प्रसादं भजति । सर्वेषां राजादीनां च प्रियतमो
भवति । पुत्रैः पौत्रैश्च शिष्यैः प्रशिष्यैश्च परिवृतः सर्वाः सिद्धिः
समृद्धीश्चोपैति । स्वर्गादि-लोके भोगान्निर्विश्व भुक्तान्ते कृष्णेन
परमव्योमाधिपति-वेशेन सायुज्यं सहयोगमाप्नुयाद् विन्देत् ।
“निर्वेशो वेतने भोगे” इति श्रीधरः । सह युनक्ति सहयुक् तस्य
भावः सायुज्यम् ॥४७॥

शंखचक्रगदापाणे द्वारकानिलयाच्युत ।

गोविन्द पुण्डरीकाक्ष रक्ष मां शरणागतम् ॥४८॥

इति श्रीब्रह्माण्डपुराणे धरणीशेषसंवादे श्रीकृष्णाष्टोत्तरशतनामस्तोत्रं

श्रीशेषदेवः स्वप्रपत्तिं करोति तामन्यान् शिक्षयन् शंखेति ।

हे गोविन्द ब्रजनाथ मां रक्ष संसारकालव्यालात् त्रायस्व । स्फु-
टार्थमन्यत् ॥४८॥

सद्बृत्त-रत्न-पूर्णो ब्रह्माण्ड-क्षीरधिर्जीयात् ।

कृष्णाष्टोत्तरशतकस्तोत्रामृतमुद्वभूव यतः ॥

श्रीराधादामोदरशिष्यो वृन्दावनाभिधो विप्रः ।

अष्टोत्तरशतनाम्नि व्यधात् सतां प्रीतये भाष्यम् ॥

इति श्रीकृष्णाष्टोत्तरशतनामस्तोत्रस्य भाष्यं पूर्तिमगात् ॥

॥ ॐ नमः कृष्णाय ॥ (१)

❀ श्रीगोपालस्तवराजः ❀

सर्वेश्वरः प्रणतबन्धुरचिन्त्यशक्ति—

मैघद्युतिर्बिधुमुखः कमलायताक्षः ।

स्वर्णाम्बरो व्रजजनैः समुपास्यमानो,

दीव्यद्बिभूषणगणः स चकासि कृष्णः ॥१॥

नित्यं निबसतु हृदये चैतन्यात्मा मुरारिनः ।

निरबदचो निर्बृतिमान् गजपतिरनुकम्पया यस्य ॥२॥

श्रीनारद उवाच—

नवीननीरदश्यामं नीलेन्दिबरलोचनम् ।

बल्लवीनन्दनं वन्दे कृष्णं गोपालरूपिणम् ॥३॥

गोपालोपासनादेशिको भगवन्नारदो गोपालस्य स्तुतिमाह-
शान्त-दास्य-सख्य-वात्सल्योज्ज्वलानुभविनः कृष्णस्य पञ्चबिधा
भक्ता भवन्ति । यशोदातो जाते हि कृष्णे सर्वेऽन्ये तस्मिन् स्व-
स्वरसमनुभवेयुरतस्तस्य तयोपास्यतां तावदाह-नवीनेति, कृष्णमह-
बन्दे, कृष्णं विज्ञानानन्दघनम्, “कृषिभूवाचकः शब्दो एव निर्वृ-
तिवाचकः । तयोरैक्यं परं ब्रह्म कृष्ण इत्यभिधीयते” इति स्मर-
णात्परमपुमर्थभूतमित्यर्थः । कथंभुतमित्याह-गोपालेति, गोपा-
लस्य यद्रूपं वेणु-वेत्र-शृङ्गधारणहेतुकं सौन्दर्यं, तदस्य नित्यं
प्रशस्तं चास्तीति तम् । “रूपं प्रभावे सौन्दर्ये” इति विश्वः ।
श्रुतिश्चैवमाह वेणुशृङ्गधरं तु वेति । नित्यसिद्धप्रशस्तगोपालवे-
शमित्यर्थः । न च वेशेनैवासौ गोपालोऽपि तु गोपालवंशजातत्वा-

(१) श्रीराधाश्यामसुन्दरदेवौ जयतः ।

चचेत्याह बल्लवीति । बल्लवस्य ब्रजेश्वरस्य नन्दस्य पत्नी बल्लवी
 श्रीयशोदा तस्या नन्दनमर्भकम् । “नन्दनो दारकोऽर्भक” इति
 धनञ्जयः । देवक्यामिव यशोदायाञ्च हरिर्जात इत्याह श्रीशुकः ।
 “निशीथे तम उद्भूते जायमाने जनार्दने । देवक्यां देवरूपिण्यां
 विष्णुः सर्व्वगुहाशयः । आबिरासीद्यथा प्राच्यां दिशीन्दुरिव
 पुष्कल” इति । निशीथेऽर्द्धरात्रे देवक्यां यशोदायां जनार्दने लीला-
 पुरुषोत्तमे जायमाने सति देवक्यां देवकपुत्र्यां विष्णुराबिरासीदिति
 तत्रार्थः । यशोदापि देवकीत्युच्यते । “द्वे नाम्नी नन्दभार्याया
 यशोदा देवकीति च” इत्यादिपुराणात् । अग्नौ च “यशोदा नन्द-
 पत्नी च जातं परमबुध्यत । न तद्वेद परिश्रान्ता निद्रयापगतस्मृति
 रिति” तल्लिङ्गमिति क्वचित्पाठः । बसुदेवपत्नीव नन्दपत्नी
 च परं परमेश्वरमेव स्वगर्भज्जातमबुध्यत । तद्वसुदेवागमादिकं
 पाठान्तरे तस्य तदागमादेर्लिङ्गं चिह्नं च न वेद नाबुध्यत वेत्यर्थः ।
 तत्र हेतुः परीत्यादि । आदिपुराणे तु स्फुटमाहैवं नारदः “नन्द-
 गोपगृहे जातो यशोदागर्भसम्भव” इति । इत्थञ्च “नन्दस्त्वात्मज
 उत्पन्ने” दृश्यतानुजा विष्णोरिष्यादिकं सूपपन्नम् । उपगुह्यात्मजा-
 मित्यादिबद्गोणात्मजत्वशंका च दूरतोत्सारिता । देवकीपुत्रस्य
 यशोदापुत्रे ऐक्यात्तदैक्यवतस्तस्य मथुरादौ गमनादन्तरान्तरा
 गोष्ठे चागमनात् । श्रीदशमस्कन्धस्य प्रकटार्थेऽपि न सन्देहः । एवं
 र्गणनं च श्रीमुनीन्द्रस्य भगवद्रहस्यानुयायित्वादुपयुक्तम् । रूपमा-
 र्ति च बोधयतुं विशिनष्टि, नवीनो वर्षुको यो नीरदः स इव
 यामस्तम् । उपमानानि सामान्यबचनैरिति सूत्रात्ममासः । रस-
 पिणं तापनिवर्त्तकं चेत्यर्थः । नीले इन्दीवरे इव लोचने यस्य तम्
 चपीन्दीवरशब्दादेव नैल्यं प्राप्तं तथापि साञ्जनत्वबोधनाय
 लशब्दः कज्जलरेखाञ्चितप्राप्तेन्दीवरपत्रनेत्रमित्यर्थः ॥१॥

स्फुरद्बर्हदलोद्वद्धनीलकुञ्चितमूर्द्धजम् ।

कदम्बकुसुमोद्भासिबनमालाबिभूषितम् ॥२॥

अथ दासादिसर्वभक्तोद्दीपनेन वेषेण भूषणेन च विशिष्टं कृष्णं वर्णयति स्फुरदिति त्रिभिः । स्फुरता काङ्क्षितमता बर्हदलेन शिखिपिच्छेनोद्वद्धा विशिष्टाः, यद्वा तेन विशिष्टा उच्चतया जूट-भावेन निबद्धा नीलाः चिक्कणातिश्यामाः कुञ्चिताः कुटिलाश्च मूर्द्धजाः केशा यस्य तम् । चन्द्रकोज्ज्वलकेशजूटमित्यर्थः । कदम्ब-कुसुमैर्नीपपुष्पैरुद्भासिन्या वनमालया बिभूषितं शोभितम् ॥२॥

गण्डमण्डलसंसर्गिचलत्काञ्चनकुण्डलम् ।

स्थूलमुक्ताफलोदारहारोदद्योतितबक्षसम् ॥२॥

गण्डमण्डलयोः संसर्गः संबन्धो विद्यते ययोस्तादृशे चलन्ती दोलायमाने काञ्चनजटिते मकराकारे कुण्डले कर्णभूषणे यस्य तम् । स्थूलैरतिकान्तिभिर्बलत्तुलपुष्टैर्मुक्ताफलैरुदारा महान्तः स्व-भक्तानन्ददातरो वा ये हारास्तैरुद्योतितमतिशोभितं बक्षो यस्य तम् । “उदारो दातृमहतो” रित्यमरः । यद्यपि हारशब्दो मुक्ता-सज्जि वाचकः, हारो मुक्ताबलाविति विश्वकोशात्तथापि मुक्ताशब्दो रत्नान्तरासंपर्कबोधाय ॥३॥

हेमाङ्गदतुलाकोटीकिरोटोज्ज्वलबिग्रहम् ।

मन्दमास्तसंक्षोभबलिगताम्बरसञ्चयम् ॥४॥

हेमजटिते ये अङ्गदे केयूरे ये च तुलाकोट्यौ नूपुरे यच्च किरीटं मुकुटं तैरुज्ज्वलोऽतिकान्तिमान् बिग्रहो मूर्तिर्यस्य तम् । केयूरमङ्गदं तुल्ये इति । पादाङ्गदं तुलाकोटिर्मञ्जीरो नूपुरो स्त्रियामिति । मुकुटं किरीटं पुंनपुंसकमिति चामरसिंहः । मन्देति विस्फुटार्थम् ॥४॥

रुचिरौष्ठपुटन्यस्तवंशीमधुरनिस्वनैः ।

लसद्गोपालिकाचेतो मोहयन्तं मुहुर्मुहुः ॥५॥

अतिमनोहरमूर्त्तर्बेशभूषणैरुल्लसत्कान्तेर्गोपालस्य श्री-
कृष्णस्य स्वानुरूपगुणाभिः स्वकान्ताभिर्गोपालीभिः श्रीराधादिभिः
सह लीलां वर्णयन् तं विशिनष्टि रुचिरेति सार्द्धत्रिभिः । रुचि-
रेऽतिरम्ये ओष्ठपुटे न्यस्तापिता या वंशी तस्या मधुरैः स्वादुभि-
निस्वनैर्नादैर्गोपालिकानां चेतो हृदयं मुहुर्मुहुः स कृन्मोहयन्तं वशी-
कुर्बन्तम् । चेतः कथंभूतम् ? लसत् गोपालविषयकेनानुरागेण
आजमानम् ॥५॥

बल्लवीबदनाम्भोजमधुपानमधुव्रतम् ।

क्षोभयन्तं मनस्तासां सुस्मेरापाङ्गवीक्षणैः ॥६॥

बल्लवीनां तासां यानि बदनाम्बुजानि तेषु लावण्यरूपाणि
यानि मधूनि मकरन्दास्तेषां पाने मधुव्रतं भृङ्गम्, तत्पानेऽतिसृ-
ष्टमितिर्थः । रूपकेणोपमात्र व्यञ्ज्यते । सुस्मेरयोः सुस्मितवतोर-
पाङ्गयोः नेत्रान्तयोर्बीक्षणैः कटाक्षमालया तासां मनः क्षोभयन्तं
चपलीकुर्बन्तम् ॥६॥

यौवनोद्भिन्नदेहाभिः संसक्ताभिः परस्परम् ।

विचित्राम्बरभूषाभिर्गोपनारीभिरावृतम् ॥७॥

पुनः किम्भूतं ? गोपनारीभिः प्रियाभिस्ताभिरावृतम्,
परिबेष्टितम्, कथंभूताभिः यौवनोद्भिन्ना देहा मूर्त्तयो यासां
ताभिस्तारुण्यपूर्णाभिरित्यर्थः । परस्परं संसक्ताभिर्मिथो गृहीत-
हस्ताभिः, विचित्रा अम्बर-भूषा यासां ताभिः । तत्राम्बराणि
अन्तरीयोत्तरीयं कंचुलिकास्तानि बहुवर्णत्वाद्विचित्राणि भूषा-
श्चावतंस-नासाभूषण-हार-केयूर-कंकण-किङ्किणी - तूपुराणि
ताश्च स्वर्णरत्न-जटितत्वाद्विचित्राः ॥७॥

प्रभिन्नाञ्जनकालिन्दीजनकेलिकलात्सुकम् ।

योधयन्तं क्वचिद्गोपान् व्याहरन्तं गवां गणम् ॥८॥

प्रभिन्नं दलितं यदञ्जनं कञ्जलं तत्सदृशं यत् कालिन्दी-
जलं तस्मिन् संभोगानन्तराया यन्त्रादिना केलिकलास्तत्रोत्सुक-
मुद्युक्तम् । इष्टार्थोद्युक्त उत्सुक इत्यमरः । अथ सखिभिर्दासैश्च
सह बिहारं वर्णयन्तं विशिनष्टि योधयन्तमिति सार्द्धाभ्याम् ।
क्वचित् कदाचित् समये गोपान् योधयन्तं बाहुयुद्धेन क्रीडयन्तम् ।
क्वचिद्विदूरप्रसृतानां गवां धेनूनां गणं हे हंसि हे शबलीत्यादि
तत्तन्नामभिव्याहरन्तमाह्वयन्तमित्यर्थः ॥८॥

कालिन्दीजलसंसर्गोशीतलानिलकम्पिते ।

कदम्बपादपछाये स्थितं वृन्दाबने क्वचित् ॥९॥

क्वचित्समये तैस्तैश्च सह वृन्दाबने स्थितमासीनम् ।
तस्मिन् कथंभूत इत्याह—कालिन्दीजलसंसर्गित्वाच्छीतलेनानिलेन
कम्पिते किञ्चिच्चञ्चलतरुवल्लीके इत्यर्थः । कदम्बपादपैर्नीपतरु-
भिश्छाया आतपाभावो यत्र तस्मिन् । “छाया सूर्यप्रिया कान्तिः
प्रतिबिम्बमनातप” इत्यमरः तैश्छाया कान्तिर्यस्य तस्मिन्नित्यन्ये ।
यद्वा वृन्दाबने कदम्बपादपछाये स्थितमिति व्यधिकरणे सप्तम्यौ ।
कदम्बतरुणां निबिडानां छायायां स्थितमित्यर्थः । छाया बाहुल्ये
इति सूत्राच्छायांतस्य तत्पुरुषस्य पूर्वपदार्थबाहुल्ये क्लीबत्वम्
कालिन्दीति द्वयोर्विशेषणम् ॥९॥

रत्नभूधरसंलग्नरत्नासनपरिग्रहम् ।

कल्पपादपमध्यस्थहेममण्डपिकागतम् ॥१०॥

रत्नमयो यो भूधरो गिरिर्गोबर्द्धनस्तत्संलग्नं तद्वति यद्वत्तन-
निर्मितमासनं पीठं तत् परिगृह्णात्यध्यास्ते छत्रचामरकरैः पार्ष-
दैरुपास्यमानः सन्निति तं राजलीलमित्यर्थः । दिव्यरसगन्ध-बासो

भूषणफलानां कल्पपादपानां मध्ये स्थितायां हेममण्डपिकायां
गतं कदाचिदवस्थितम् । तस्यां स्थित्वा प्रियनर्म्मन्यस्यैः सह स्व-
रहस्यसिद्धिं विमृशन्तमित्यर्थः ॥१०॥

बसन्तकुसुमामोदसुरभीकृतदिङ्मुखे ।

गोवर्द्धनगिरौ रम्ये स्थितं रासरसोत्सुकम् ॥११॥

वासन्तिकविपिनलक्ष्मीसमुद्घोषितरासरसाभिलाषिणं प्रिय-
नर्म्मसखंरुपास्यमानं कृष्णं वर्णयति । बसन्तेत्येकेन । गोवर्द्धन-
गिरौ स्थितमुपविष्टम् । कीदृशे ? बसन्तकालोद्भवानां नानावि-
धानां कुसुमानामामोदैरतिमनोहरैर्गन्धैः सुरभीकृतानि सुगन्धि-
तानि दिङ्मुखानि दिशा येन तस्मिन् । अतो रम्ये मनोज्ञे, कीदृशं
रासरसाय गोपाङ्गनाभिः सह नृत्य-गीताद्यानन्दायोत्सुकमुद्यु-
क्तम् ॥ ११ ॥

सव्यहस्ततलन्यस्तगिरिवर्य्यातपत्रकम् ।

खण्डिताखण्डलोन्मुक्तमुक्तासारघनाघनम् ॥१२॥

आगन्तुकविपद्विनाशेन दासादिनिखिलभक्तसुखदं तं वर्ण-
यन् विशिनष्टि सव्येति-सव्यहस्ततले वामपाणोरुपरि न्यस्तं धृतं
गिरिवर्य्यरूपमातपत्रं छत्रं येन तम् । गिरिवर्य्यो गोवर्द्धन एव शक्र-
कृतविपत्तापत्रायकत्वादातपत्रम् । व्यङ्ग्यं स्फुटयन्नाह-खण्डितो
दूरीकृत आखण्डलोन्मुक्तोमुक्तासारश्च घनाघनो येन तम् । आ-
खण्डलेनेन्द्रेण मुक्तश्छिन्नबन्धनः मुक्तस्त्यक्त आसारो धारा-
संपातो येन स मुक्तासारः घनाघनो बर्षुको मेघः । “शक्रघातुक-
मत्तेभ-बर्षुकाब्दा घनाघना” इत्यमरः । स्वपूजाविध्वंसकुपिता-
दैश्वर्य्यमत्तादिन्द्रादब्रजजनान् परित्रातुं तमुपहसितुं धृतशैलं तैर्नि-
निमेवैर्निपीयमानमाधुर्य्यामृतं तान् युगपद्वीक्ष्य प्रहृष्यन्त-
मित्यर्थः ॥१२॥

बेण्बादद्यमहोल्लासकृतहुंकारनिस्वनैः ।

सर्वतैरुन्मुखैः शश्वद्गोकुलैरभिबोधितम् ॥१३॥

अथ मातृभाबनिभृतधेनुवृन्दानन्दकतां वर्णयन् तं विशि-
नष्टि वेषिवति । गोकुलैर्धेनुवृन्दैः स्फुटार्थद्वयम् ॥१३॥

कृष्णमेवानुगायद्भिस्तच्चेष्टावशवर्त्तिभिः ।

दण्डपाशोदयतकरैर्गोपालैरुपशोभितम् ॥१४॥

अथ पीठमर्दमखोपास्यतां (१) वर्णयन् विशिनष्टि कृष्ण-
मेवेति । प्रौढैर्महाबलैर्गोपाभैरुपशोभितम् । रक्षकैस्तैरुपास्यमान-
मित्यर्थः । किंभूतैः कृष्णमेवानु निरन्तरं गायद्भिः, अनुरागेण
तद्गुणान् कीर्त्तयद्भिस्तदेकान्तिभिरित्यर्थः । तच्चेष्टेति, तदि-
च्छानुसारिभिरित्यर्थः । दण्डयन्ते दुर्वृत्ता यैस्ते दण्डा यष्टयः
खड्गधनुर्बाणादयश्च तैः पाशैश्चोद्यताः कराः पाणयो येषां तैः
कृष्णाद्विषि विध्वंसने यम-वरुण-तुल्यैः कृष्णारक्षायै धृतशस्त्रास्त्रै-
रित्यर्थः ॥१४॥

नारदाद्यैर्मुनिश्रेष्ठैर्बेदबेदाङ्गपारगैः ।

प्रीतिसुस्निग्धया वाचा स्तूयमानं परात्परम् ॥१५॥

अथ शान्तिमिश्रदास्यैः केवलशान्तिमद्भिश्चोपास्यतां
वर्णयति—नारदेति । नारदपराशरादिभिर्विशिष्टवासदेवादि-
भिश्च मुनिश्रेष्ठैर्बेदलक्षणाया वाचा स्तूयमानं, वाचा किंभूतये-
त्याह प्रीतिरिति । विज्ञानानन्दसान्द्रः परमात्माऽयमिति प्रेमनिषि
क्तयेत्यर्थः । तैः किंभूतैरित्याह—वेदेति सार्वभौमैरित्यर्थः । ननु
यशोदात्मजं तं तेऽपि कथं स्तुवन्ति ? तत्राह—परात्परमिति
पराद्ब्रह्मरुद्रादेर्नित्यमुक्ताच्च गरुडविष्वक्सेनादेः परं श्रेष्ठं सर्वं

(१) पीठमान् ।

त्तममित्यर्थः । सावंमौर्मैरहामुनिभिः सर्वेश्वरत्वेनानन्दचिन्मूर्तित्वेन
निरूपितमित्यर्थः ॥१५॥

य एवं चिन्तयेद्देवं भक्त्या संस्तौति मानवः ।

त्रिसन्ध्यं तस्य तुष्टोऽसौ ददाति वरमोप्सितम् ॥१६॥

स्तोत्रपाठफलमाह य इति । एवमुक्तलक्षणः यो देवं चिन्त-
येत् भावयेत्, त्रिसन्ध्यमेतेन स्तोत्रेण यः स्तौति तस्य तुष्टः
सन्नसौ देव इप्सितं निश्चयेन पार्षदभावं च वरं ददाति ॥१६॥

राजवल्लभतामेति भवेत्सर्वजनप्रियः ।

अचलां श्रियमाप्नोति स वाग्मी जायते ध्रुवम् ॥१७॥

❀ इति श्रीगौतमीयतन्त्रे श्रीगोपालस्तवराजः सम्पूर्णः ❀

अथ सकामान् प्रवर्त्तयन्नानुषङ्गिकं फलमाह—त्रिसन्ध्य-
मेतं स्तवं य पठति धृत-नियमैः सन् स राज्ञां बल्लभो भवति,
सर्वेषां जनानां प्रियो भवति शत्रवोऽपि तस्मिन् प्रीयन्ते । अचलां
स्थिरां श्रियं राजादिभिरर्पितामाप्नोति । सम्पत्तिस्तस्य कदापि
न क्षीयत इत्यर्थः । यस्तत् स्तवपाठकृत् स वाग्मी परिणतश्च
जायते, एतत्पाठमहिम्ना लक्ष्मी-सरस्वत्यौ च सापत्न्यं हित्वा
तस्मिन्निवसत इत्यर्थः । ध्रुवं निश्चलमेतत् । एतत्पाठलभ्यतयो-
क्तेऽस्मिन् फलप्रचये सन्देहगन्धोऽपि न विधेयः । पठित्वैवैष तत्तत्
फलदः परीक्षणीय इति भावः ॥१७॥

श्रीराधादामोदरशिष्यो बृन्दाबनाभिधो बिप्रः ।

गोपालस्तवराजे भाष्यं व्यतनोत्सतां प्रीत्यै ॥

इति श्रीगोपालस्तवराजभाष्यं पूर्तिमगात् ॥

श्रीहरये नमः ॥ श्रीश्यामसुन्दरजी ॥



— श्रीलाडिलेयाष्टकम् —



श्रीमद्ब्रजेशतनयं धृतमानवाङ्गं
सर्वाङ्गसुन्दरवरं कटिपीतवस्त्रम् ।

ब्रह्मादिदेवमुनिवन्द्यपदारविन्दं
श्रीलाडिलेयललितं सततं भजामि ॥१॥

तिथ्यङ्गकिरीटमुकुटं बनमालया वै
संशोभमानवपुष्पं हसतेक्षणाढ्यम् ।

देदीप्यमानमकराकृतिकुण्डलं च
श्रीलाडिलेयललितं सततं भजामि ॥२॥

आनमृजानुयुगलं व्रजभूमिकाया—
मुत्थाय दक्षिणकरं ससरीसृपन्तम् ।

पादारविन्दयुगले धृतनूपुरञ्च
श्रीलाडिलेयललितं सततं भजामि ॥३॥

कौमारदर्शितमुखं वपुषा स्वपित्रो
वालेश्च क्रीडनपरं समुदारयन्तम् ।

मुग्धस्मितं निजभुजे धृतमोदकञ्च
श्रीलाडिलेयललितं सततं भजामि ॥४॥

श्रीमद्वलानुजमतीव प्रियस्वरूपं
सौख्यप्रदं निजजनानतिमानयन्तम् ।

श्यामाङ्गमद्भुततरं सुमुखं सुनेत्रं
श्रीलाडिलेयललितं सततं भजामि ॥५॥

सुभ्रूनसं सुभुजदण्डपरागदामं
द्रष्टव्यरूपमसितेक्षणचारुहासम् ।

काञ्च्या पराङ्मृतहारमनोहरन्तं
 श्रीलाडिलेयललितं सततं भजामि ॥६॥
 गोवत्सखेलनपरं गलमौक्तिहारं
 बंशीधरं सुघटनृत्यकरं वरञ्च ।
 गोपीगृहेषु नितरां नवनीतचौरं
 श्रीलाडिलेयललितं सततं भजामि ॥७॥
 ध्यानास्पदं जगति पूर्णतमावतारं
 सन्तं परं निखिलजीवनिकायकेतुम् ।
 लीलाकदम्बमतिलङ्घितशत्रुबर्गं
 श्रीलाडिलेयललितं सततं भजामि ॥८॥
 श्लोकाष्टकं हि सुमुखं समुदा स्वचित्ते
 सन्धाय नित्यममलं हरिभक्तिदञ्च ।
 देवालये पठति तस्य हरिः स्वयं च
 मौक्षप्रदो भवति नूनमदभ्रबुद्धेः ॥९॥
 इति श्रीनारायणभट्टगोस्वामिविरचितं
 श्रीलाडिलेयाष्टकं समाप्तम् ॥

❀ ब्रजोद्धारसमये श्रीनारायणभट्टं प्रति सहायकस्य, तं प्रति
 रासलीलानुकरणप्रेरयितुः श्रीलाडिलेयस्वरूपस्याष्टकमिदं श्री-
 नारायणभट्टेन विरचितम् । स लाडिलेयः श्रीनारायणभट्टस्य
 सेवितविग्रहः, यः अद्यावधि नीमरानेति नगर्या (मलवर राज्ये
 आसीत् । अधुना पुनः ब्रजवासिनानन्दयितुं उच्चग्रामे बलदेवस्य
 मन्दिरे आगत्वा चिराजते स्म । वर्षाणस्त्वर्गोस्वामिप्रियालाल-
 महोदयसकाशात् इदमष्टकं प्राप्तम् यत् 'नीमराना' नमर्या
 लाडिलेयस्य मन्दिरे आसीत् ।

गौडीयग्रन्थगौरवः—

सानुवादसंस्कृतभाषायां प्रकाशितानि

- १—अर्चविधिः (संग्रहीत) ॥
- २—प्रेमसम्पुटः (श्रीविश्वनाथचक्रवर्तीकृत) ॥
- ३—भक्तिरसतरङ्गिणी (श्रीनारायणभट्टजीकृता) ॥
- ४—गोवर्द्धनशतक (श्रीविष्णुस्वामी संप्रदायाचार्य
श्रीकेशवाचार्य कृत) ॥
- ५—चैतन्यचन्द्रामृत और सङ्गीतमाधव (श्रीप्रबोधानन्द-
सरस्वतीजी कृत) ॥
- ६—नित्यक्रियपद्धतिः (संग्रहीत) ॥
- ७—व्रजभक्तिविलासः (श्रीनारायणभट्टजी कृत २॥
- ८—निकुञ्जरहस्यस्तवः (श्रीमदरूपगोस्वामी कृत) ॥
- ९—महाप्रभुग्रन्थावली (श्रीमन्महाप्रभुमुखपद्मविनिर्गता) ॥
- १०—स्मरणमंगलस्तोत्रम् (श्रीमदरूपगोस्वामिजीकृत) ॥
- ११—नवरत्नम् (श्रीहरिरामव्यासजी कृत) ॥
- १२—गोविन्दभाष्यम् (श्रीपादबलदेवजी कृत) ॥
- १३—ग्रन्थरत्नपंचकम् ॥
- [१] श्रीकृष्णलीलास्तवः (श्रीपादसन'तनगोस्वामि कृत)
- [२] श्रीराधाकृष्णगणोद्देशदीपिका (श्रीश्रीरूपगोस्वामिजीकृता)
- [३] श्रीगौरगणोद्देशदीपिका (श्रीकविकर्णपूरजी कृता)
- [४] श्रीव्रजविलासस्तवः (श्रीश्रीरघुनाथदासगोस्वामिजी कृत)
- [५] श्रीसङ्कल्पकल्पद्रुमः (श्रीविश्वनाथचक्रवर्तीजी कृत)
- १४—श्रीमहामन्त्रव्याख्याष्टकम् (सञ्चित) ॥
- १५—ग्रन्थरत्नषट्कम् (सञ्चित) ॥

- १६—श्रीगोवर्द्धनभट्टग्रन्थावली
 १७—सहस्रनामत्रयम् अथवा ग्रन्थरत्ननवकम्
 १८—श्रीनारायणभट्टचरितामृतम् (श्रीजानकीप्रसाद)
 १९—उद्धवसन्देशः (श्रीमदरूपगोस्वामिविरचितम्)
 २०—हंसदूतम् (श्रीमदरूपगोस्वामिविरचितम्)
 २१—श्रीमथुरामहात्म्यम् (श्रीमदरूपगोस्वामिविरचितम्)
 २२—मुरलीमाधुरी (संचितम्)
 २३—राधाकृपाकटाक्षस्तोत्रम्
 २४—श्रीपदांकदूतम् (श्रीकृष्णादेवजी कृतम्)
 २५—श्रीशुकदूतमहाकाव्यम् (श्रीनन्दकिशोरगोस्वामि)
 २६—ग्रन्थरत्नत्रयम्
 [१] श्रीकृष्णाष्टोत्तरशतनामस्तोत्रम् (श्रीवृन्दावनदा
 [२] श्रीगोपालस्तवराज
 [३] श्रीलाडिलेयाष्टकम् (श्रीनारायणभट्ट कृतम्)

श्रीराधामाधव इलेक्ट्रिक प्रे
 कालीदह मार्ग, वृन्दावन
 द्वारा मुद्रित

